

بِسْمِ اللَّهِ الرَّحْمَنِ الرَّحِيمِ

## د حج د مناسکو لارښود

د قرآن مجید او محمد صلی الله علیه وسلم د احادیثو په رڼا کښی

د محترمو حاجیانو د پوهی دپاره

په پښتو ژبه لیکل شوی دی

ټولونه او لیکنه:

د حاجی عبدالغنی برېښ

خاص د الله جل جلاله درضا لپاره

دغه کتاب د هر حاجی صاحب دپاره وړیا هدیه کیږی

هیڅوک د هغه د خرڅلاو حق نلري

# بِسْمِ اللَّهِ الرَّحْمَنِ الرَّحِيمِ

شروع کوم په نامه د الله چې بی انتها مهربانه او ډیر رحم لرونکی دی

## سریزه:

زه وتاسی ټولو مسلمانانو خوندو او ورنیو لره د الله جل جلاله له دربار ډیره او قبول سوی حج هیله لرم نو ددی هدف لپاره چی ستاسی حج پوره او مکمل وی او هیڅ کمبود پکښی نه وی، او هم د الله په پاک دربار کښی دمنلو وړ وی، نومی ددغه دحج دمناسکو د کتاب په لیکلو پیل وکړ او د الله پاک په اراده او کمک می د هغو محترمو مسلمانانو خوندو او ورنیو لپاره چی دحج اراده ولری او د پښتو لوستونکی وی په ډیره ساده ژبه چی ذهن ته ډیره نژدې وی ولیکی ټولی مسلی د قرآن مجید د ایتونو او محمد علیه السلام د احادیثو په رڼا کی او د حنفی طریقی په اساس لیکل سوي دی، ځکه چی دا سفر د ډیرو خلقو لپاره په ژوند کښی یو وار ممکن کیږی ځنی نیک بخته خلگ په ژوندانه کښی خوواره دا سفر کوی، خود اولی پلا د پاره هر څوک ځنی خاصو رهنمایی گانو ته او دحج دمناسکو زده کړی ته اړتیا لری. د الله پاک له دربار څو اړم دا کتاب ستاسو سره پوره مرسته وکړی.

اود الله جل جلاله څه هیله مند یم دغه کتاب وعامه مسلمانانو ته گټور او زما کوښښ دخپلی رضا سبب وگرځوی اوزما اوزمامور او پلار ته بیله شکه الله جل جلاله اوریدونکی او قبلونکی او د . او هم ټولو مسلمانانو ته بی درحمت او مغفرت سبب وگرځوی. آمین یا رب العالمین ستر واک خاوند دی.

الْحَمْدُ لِلَّهِ وَحْدَهُ لَا شَرِيكَ لَهُ وَالصَّلَاةُ وَالسَّلَامُ عَلَى مُحَمَّدٍ رَسُولِ اللَّهِ مَنْ لَا نَبِيَّ بَعْدَهُ

ژباړه: جمله ثنا او صفت دی د واحد او بی شریکه خدای لپاره، درود او سلام پر محمد رسول الله چې نسته بل نبی ترده وروسته

سوال: حج ڇه وخت دمحمد عليه السلام پر امت فرض شويدي؟

جواب: د هجرت پر نهم کال ددغه مبارک آيت په نازلیدو سره پرمسلمانانو حج فرض شو

دقرآن مجيد دآل عمران سورت په (۹۷) آيت کښي الله پاک داسي امر کړيدئ

**وَلِلّٰهِ عَلَى النَّاسِ حَجُّ الْبَيْتِ مَنِ اسْتَطَاعَ اِلَيْهِ سَبِيْلًا وَمَنْ كَفَرَ فَاِنَّ اللّٰهَ غَنِيٌّ عَنِ الْعَالَمِيْنَ (۱)**

ژباړه: دالله له جانبه پر هغه خلکو دبيت الله شريفی حج فرض دی چي مالی او بدنی توان دتلو راتلو وهغی ته ولری-اوکه چا سر غړونه وکړه نو الله وبندگانو (عالميانو) ته اړ (احتياج) ندی

سوال: دحج او عمری دپاره وختونه تعین دی که یا؟

جواب: الله جل جلاله دالبقری سورت په (۱۹۷) آيت کی فرما یلی دی

**الْحَجُّ اشْهُرٌ مَّعْلُومَاتٌ ط**

ژباړه: دحج میاشتی معلومیدی (د شوال یا کچنی اختر داولی ورځی د سپیدو څه نیولی بیا د ذالحجی یا لوی اختر د لسمی ورځی تر سپیدو پوری ) دحج دپاره احرام تړل کیږی او ددغه مودې څه د باندی دحج دپاره احرام نه تړل کیږی بلکی د عمری دپاره د کال په اوږدو کی هر وخت د حج دمخه او دحج وروسته د عمری دپاره احرام تړل کیدای سی، مگر افضل وخت د عمری دپاره د روژې میاشت ده

حضرت رسول اکرم صلی اله علیه وسلم فرمایلی چا چي دروژی په میاشت کی عمره وکړه دومره ثواب به وگتی لکه زما سره چي یی یو ځای حج ادا کړی وی

سوال: په حج کښی باید د څشی نه اجتناب وشی.

جواب: دلوی ذکر سوی آيت ادامه، الله پاک فرمایي-

**فَمَنْ فَرَضَ فِيْهِنَّ الْحَجَّ فَلَا رَفْتًا وَلَا فُسُوقًا وَلَا جِدَالَ فِي الْحَجِّ ط**

ژباړه: چا چي حج پر ځان (د احرام او نیت په تړلو) لازم (فرض) کړ نو به د جماع-د جگړې او بل هر ناروا څه ځان لری ساتي، پدی هکله به وروسته پوره معلومات وړاندی شی.

دلوی آیات ادامه:

**وَمَا تَفْعَلُوْا مِنْ خَيْرٍ يَعْلَمُهُ اللّٰهُ ط**

ژباړه: هر نیک عمل چي کوی الله پاک په هغه پوه (اگاه) دی.

دلته یو څه ډیره توضیح لازمه ګڼم:

الله پاک و تاته د هر نیک عمل په بدل کی څو برابره ثواب در کوی او ستا هر نیک عمل د الله پاک په نزد

محفوظ او دهغه عوض به حتماً و تاته در کوی لکه چی الله جل جلاله د سورت مزمل شریف په (۲۰) آیات کښی داسی فرمایلی دی

**وَمَا تَقْدِمُوا لِنَفْسِكُمْ مِنْ خَيْرٍ تَجِدُوهُ عِنْدَ اللَّهِ هُوَ خَيْرٌ وَأَعْظَمُ أَجْرًا ط وَأَسْتَغْفِرُوا لِلَّهِ ط إِنَّ اللَّهَ غَفُورٌ رَحِيمٌ (۲۰)**

ژباړه: هر هغه څه چه وړاندی لیږئ تاسی د پاره د ځانو خپل (خیر او نیکئ) نو بیا به مومی هغه په نزد د الله (دغه پخوا لیږل سوی

حسانات) او ډیر لوی دی دهغه اجر او ثواب، او بخښنه

و غواړئ له الله څه بیشکه الله دی ښه مغفرت کونکی (د خطایاؤ) او ډیر درحم خاوند دی (په انعام د اجر او ثواب) سره.

ځکه چه هر لمونځ په حرم شریف کښی د مکې معظمې یو په سل زره (۱۰۰۰۰) واره دعادی د کورد لمانځه په نسبت ثواب لری که هغه بیا په جماعت هم وی نو ۲۷ چنده نور علاوه کیږی (۲۷۰۰۰۰) چنده کیږی نو همدا رنگه هر نیک عمل په حرم شریف کښی دومره ثواب لری، مثلاً لمونځ-روژه که فرضی وی که نفلی که واجب وی که سنت-تلاوت د قرآن عظیم الشان-او هر ذکر د الله پاک-د روډ پر محمد صلی الله علیه وسلم او د مسلمانانو سره مرسته په عمل او گفتار-تبلیغ د احکامو د حج او دین او د اهل علم سره صحبت او پوهه تر لاسه کول د حج د مناسکو په هکله او په حرم شریف کښی ډیر وخت تیرول په ذکر تلاوت طواف د کعبې شریفی او کعبې شریفی ته په ولاړی کتل په محبت لکه مین چه خپلی معشوقی ته گوری، نو نیک بخته حاجی عجب فرصت پلاس درغلی دی د وخت څه اعظمی استفاده وکړه او په بیهوده خبروی مه لاسه باسه او گټی تر لاسه کړه چه پر لاری ځی د حاجیانو له لاری ډیری یا نور اذیت کونکی شیان گوښه کوه مه تر تیریره که چارهنمایی ته ضرورت درلودی او ته بلد وی ځان مه سپموه د حاجیانو سره تر تړانه مرسته کوه، فکر دی ونیسه په حرم شریف کښی هغومره چه نیک عمل ثواب لری هغومره ناوړه عمل تربل هر ځای ډیره گناه لری باید په کردار او عمل کښی-په ژبه او خبرو کښی-په فکر او تصور کښی ځان وساتي په هر حال کی درواغ ویل ښکښل کول-او غیبت کول دا هغه اعمال دی چه د چا حج نقصان من کوی ډیر احتیاط پکار دی خدای پاک د سورت الحج په (۲۵) آیات کښی داسی فرمایي

**وَمَنْ يُرِدْ فِيهِ بِإِلْحَادٍ بِظُلْمٍ نُذِقْهُ مِنْ عَذَابِ أَلِيمٍ (۲۵)**

ژباړه: هر چا چه اراده وکړه (پدغه مسجد الحرام) کښی دبی لاری په ظلم سره نو به څکو موږ په هغه دردناکه عذاب.

سوال: په حج کی فقر کول (سوال) څرنگه دی

جواب: د البقرې د سورت د (۱۹۷) آیات په وروستی برخه کښی الله پاک فرمایي.

**وَزَوْرًا فَإِنَّ خَيْرَ الزَّادِ التَّقْوَى وَتَقْوَى يَا أُولِيَ الْأَلْبَابِ ()**

ژباړه: -تو ښه د ځانه سره واخلی ښه د تو ښود ځان ساتل د سوال کولو نه او له ما نه وویږئ ای خاوندانو د عقل. چه هلته سوال کولو او فقر ته اړ نشی چه دا عمل د خدای پاک خاصتاً د حج په وخت کښی نه خوښیږی د مطلب د سورة العمرا د ۹۷ آیت په سر کښی ذکر شول چه تر څو تاسی مالی توان ونلری حج در باندی فرض ندی نو حج ته د فقراو سوال د پاره مه ځه چه باعث د ازار او تکلیف دنورو حاجیانو ونه گرځي نور آیتونه د حج د احکامو په مورد کښی د البقرې د مبارک سورت د (۱۹۲) آیت څه نیولې بیا تر (۲۰۳) آیات پوری ادامه لری مراجعه وکړئ.

خو آیتونه د الحج دمبارک سورت شه دلته دیادولو وړېښم.

### وَإِذْ أَبَوَانَا لِإِبْرَاهِيمَ مَكَانًا لَّيْتٍ (الحج آیت ۲۶)

ژباړه: یاد کړه ای محمده هغه وخت چه ښکاره مو کړ ابراهیم ته خای دبیتي (مکی شریفی)

روایت دی چه دمکی شریفی خای لاله پخوا متبرک و نو د ډیری مودی (دنوح علیه سلام د طوفان را پدیخوا هغه نا معلومه شوی و- د خدای تعالی له جانب و حضرت ابراهیم علیه سلام

ته امر و سو چه بیت الله ودانه کړه او دهغه معظم مقام ښی وروښودل شوی- حضرت ابراهیم

علیه سلام دخپل زوی حضرت اسما عیل علیه سلام په ملگرتیا دکعبې خونه ودانه کړه ، حق تعالی و حضرت ابراهیم علیه السلام ته امر و کړ چه

### وَأَذِّنْ فِي النَّاسِ بِالْحَجِّ (الحج ۲۷ آیت)

ژباړه: اورغ وکړه (ای ابراهیم) په خلکو کښی د حج (دادا کولو) دپاره.

توضیح: کله چه کعبه شریفه ودانه سوه نو حضرت ابراهیم علیه سلام د الله پاک په امر د عرفات د غره پر سر ودریدی او داسی غږی وکړ (ای خلکو الله پاک پر تاسی حج فرض کړی و حج ته راسی) نو حق تعالی دغه ږغ د ټولو خلکو دارو حانو و غوږو ته ورساوه نو دهر چا دپاره چه حج مقدر و و دغه غږ ته یی لټیک ووايه ، دا هغه پتی د شوق سکرو تی دی چه په زرها و پلي او سپاره د حج کولو زحمت پر سراخلي او د بیت الله شریفی په لیدلو خپلی سترگی رڼوی- دا گواکی دهغې دوعا دمقبولیت اثر دی چه حضرت ابراهیم علیه سلام کړیده ، هغه وخت چه یی شیر خوره حضرت اسماعیل علیه سلام او دهغه مور بی بی ها جره

په وچ او بی اوبو او ډبرینه مخکه کښی لیری دهر ډول ابادی نه پریښول ، داسی دوعا بی وکړه-

### دَعَا مِنَ النَّاسِ تَهْوِي إِلَيْهِمْ (سورت ابراهیم آیت ۳۷) فَأَجْعَلْ أَفْ

ژباړه: وگرځوي زړونه دخنی خلکو مایل په مینه چه راسی دویته.

# «دوهمه برخه د حج احکام»

سوال: څوک چه د حج اراده وکړي څښی پومبی لازم دی؟

جواب: ۱:- د حج دپاره حلالی پیسې او حلاله نفقه لازمی کار دی په حرامو پیسو لکه د غلا-درشوت-د یتیم په پیسو یا په معامله او تجارت کښی په ظلم او درواغو د نورو حق خوړلی وی پدغه ډول پیسو او نفقه حج کول څه مفاد نلری -چه حلالی پیسې برابرې سوي

۲: بیا به نو د عمرې او حج په مناسکو ښه ځان خبر کړې او پوهه به تر لاسه کړې دغه د مناسکو کتاب څو واره ولولې او د ځان ملگری یی کړه هر وخت ورته مراجعه کوه.

۳: چه د کوره د حج په نیت وزې په بسم الله بیا به دری واره الله اکبر ووايي

۴: کله چه په موټر یا الوتکه کښی کیناستې دا دوعا به ووايي (سبحان الذی سخر لنا هذا وما کناله مقرنین وانا الی ربنا لمنقلبون) بیا به نو دا دوعا ووايي الهی زه له تانه پدې سفر کی د نیکی او تقوا او د داسی عمل چه ته په خوښیږی غوښتنه کوم الهی دا سفر راته اسانه او پخیر یی انجام کړی الهی ته د سفر تر ټولو ښه ملگری یی آمین.

## سوال: د حج فرض خودی؟

جواب: حج د اسلام پنځم رکن دی او دری فرضونه لری.


۱: احرام تړل د حج دپاره.

۲: د ذالحجی (د لوی اختر دمیاشتی) پر نهمه په عرفات کښی حضور.

۳: دبیت الله شریفی طواف.

لمړی فرض احرام:-

د نارینه دپاره عبارت د دوو ټوټو تکر څه دی چه حاجی صا حبان یی دمیاقت یا دهغه څه دمخه داسی اغوندی چه یوه ټوټه یی لنگ او بله ټوټه



بی خادریا پتو غوندی پر ځان راپیچل کیږی په احرام کښی باید سراو دپښو بجلکی پتی نوی ،د نارینه دپاره دافضلده داده چه دسپین ټکره څه احرام برابر کړی ولی په رنگه ټکر کښی هم صحیح دی ، مهمه خبره داده چه په احرام کښی به هیڅ بخی نه وی وهل سوي یعنی گنډل سوي به نوی او د احرام غوټه

کول هم ندى روا ، مگر قلفى ستنى استعماله ولاى سې او همدارنگه گلمیخی غوندى غوتی چه بیله گنډلو ټنگیږی په لنگ او پتو پوری مما نعت نلری او چرمی یا پلا ستنکی کمر بند چه په گل میخیو ټنگ سوی وی نه (په گنډلو) هم مما نعت نلری کوښښ به کوی چه دیو عالم او پوهه سړی سره که با تجربه وی لاینه ملگری سې او دا احرام تړل اوځنی احکام ورڅه زده کړې دا احرام تړل یو د حج د فرضیاتو دی که ونه تړل سې حج صحت نلری.

چه احرام دی وتاړه لمړی نیت دزړه او په ژبه داسی چه (احرام می تړلی د فرضی حج د اسلام، یا د عمری دپاره) نو به نارینه په لوړ او از اوښخی په کرار او از تلبیه ووايي تلبیه داسی ده

**(لَبَّيْكَ اَلَا هُمْ لَبَّيْكَ -- لَبَّيْكَ لَا شَرِيكَ لَكَ لَبَّيْكَ -- اِنَّ الْحَمْدَ وَالنِّعْمَةَ -- لَكَ وَالْمُلْكَ -- لَا شَرِيكَ لَكَ )**

ژباړه: په خدمت درته حاضریم الهی په خدمت درته حاضریم — په خدمت درته حاضریم هیڅ شریک نسته تالره په خدمت درته حاضریم — جمله ثنا او صفت ښی گڼی او برکت دئ تالره پاچایی ده تالره — هیڅ شریک نسته تالره.

دغه به نارینه په لوړ او از وایی ترڅو هر څوک یی واورى هرشی چه دا ستا او از واورى په ورځ د حشر به شاهدی اداکوی چه دغه انسان لیبیک ویلی دئ ، مگر ښځی به یی په زړه کی وایی نه په لوړ او از که دچا دغه لیبیک نه زده کیدل نو هر ذکر چه یی زده وی وایی مثلاً قل هو الله — کلمه شریفه هر آیت چه یی زده وی صحت لری یا دی د کتاب له رویه ووايي. مهم نیت دئ نیت باید ډیر خلص وی مثلاً احرام می تړلی د عمرې یا احرام می تړلی د فرضی حج د اسلام، او لیبیک دهر حاجی سره چه ملگری سوی اول به دری واره تلبیه و وایی او چه پر لوړه څیږي یا کښته کیږي هم به تلبیه دری دری واره په لوړ او از وایی

دښځو دپاره احرام هغه روز مړه عادی جامی دی او دا احرام ټکری به پر سره وی مگر مخ به نه پټوی که پر مخ ټکری یا جالی را څوړنده وی په مخ پوری به یی نه مښلوی څه به دمخه لری وی ، ښځی جرابی او عادی بوتونه اغوستلایسی.

دنیت دپاره به وروسته مفصل معلومات وړاندی شی.

اوس نو چه نیت وسو او لیبیک وویل سو نوبه دوه رکعتنه سنت لمونځ ادا کړې په اول رکعت کښی به تر سورت فاتحې (الحمد لله) وروسته د ایُّهَا الْكَافِرُونَ سورت ووايي او په دوهم رکعت کښی به سورت اخلاص (قل هو الله) ووايي سنت دی. دا دی هم باید پیاد وی چه دا احرام تر تړلو دمخه که امکان ولری غسل کول یا اودس (وضو) کول سنت دئ چه په هغه به دی سنت لمونځ هم ادا کړې، که او به نوی نو تیمم هم صحیح دئ

که څه هم نن ورځ الحمد لله د سعودی دولت له خوا یا دنورو خیر اندیشه خلکو لخوا په هر میقات (هغه ځای چه دهغه ځایه احرام تړل کیږي) کښی دا داسه تازه کولو پوره امکانات موجود دی او څه مشکل نه لیدل کیږی ، مسئله داده چه که څوک نا پاکه وی مثلاً ښځه په عادت کښی وه یا په نفاس کښی وه او حتی که سړی جنوب هم وی احرام یی صحیح دی شرط دادی چه تر میقات به یی احرام نه راتیریږی که نه نو دم (پسه) درباندي لازمیږی او که بیرته میقات ته وگرځیدی او احرام دی وتاړه نو دم څه بیرته خلاصیږی

## سوال: احرام څه مانا:

جواب: احرام د (حرام) په مانا دی یعنی ځنی اعمال چه په عادی ژوند کښی روا اعمال دی مگر دا احرام په حال کښی پر سړی حرام وی نو هغه څوک چه احرام بنده وی هغه ته محرم ویل کیږی نو هر محرم مکلف دی چه دلاندي اعمالو څه ډډه وکړی:

-جماع (دمپړه او ښځی شهوانی یو ځای کیده) منع دی

-گنډلی جامې به نه اغوندي، رڅپینه (خولی) نیکر او جرایبی نارینه نسی اغوستلای

-دنوکانو او ورښتانو اخستل منع دی، ددی دپاره چه و دغه عمل ته اړنسی باید دا حرام تړلو دمخه خپل اضافی ورښتان، لکه تربغل لاندی ورښتان، فرض او سنت و خریل شی او نوکان و اخستل شی.

-د داسی عمل څخه چه دورښتانو د تویدو باعث کیږی مثلاً د سرگړول په زوره زوره یا پمنځه ول د سر او پیری د غسل او او داسه په وخت کی د ځان مېلو څه چه دخیرو او ورښتانو د تویدو باعث کیږی باید ډډه وسی.

-خو شیبوی او عطرو هل منع دی حتی ځان به په خوشبویه صابون نه منځی

-دهرډول ژوندی شی وژل یا ازاره ول منع دی په استثنا دمضرو حشرو یا درنده حیوان چه دانسان ژوند ته خطر پېښوی لکه مار-لږم-زمری او داسی نور چه دهغو په وژلو کم شی نه لازم کیږی

-که بل غیر محرم ښکار کاوه یا یی کم حیوان واژه محرم به مرسته نه ورسره کوی کوښښ باید وسی چه هیڅ ساکنی ته د ازار باعث نسی

-درخته یا ددرختی ښاخ حتی یو بلگ ددرختی او وابنه نسی پریکولای.

-د غاښو کریم چه خوشبویی ولری نسی استعماله ولای مگر مسواک یا خالی برس استعماله ولایسی

-جنگ یا شخړه که لفظی وی یا عملی باید ونسی.

-محرم سړی به نکاح نه کوی او نه به څوک چا ته په نکاح ورکوی او نه به کومه ښځه د ځان یا د بل دپاره غواړی.

د دغه اعمالو مرتکب ددم په ورکولو مکلف کیږی یعنی پسه به حلالوی دا حرام حالت هغه مقام دی چه انسان دمادی والی سره سره که خوراک خښاک ځنی و باسو د ملایکی سره په یوه ردیف کښی راولی چه نفقه هم حلاله وی نو پدی حالت کښی الله جل جلاله د دغه خپل بنده هیڅ روا غوښتنه نه درده وی باور ولره.

دوهم فرض عرفات:-

عرفات دمعرفت یا پیژندنی په معنی دی، روایت دی هغه وخت چه آدم علیه السلام او بی بی هوا دجنته څه مخکی ته را کښته سول نو په مختلفو ځایو کښی ودریدل دڅه وخت دپاره سره ورک وه څوچه په عرفات کښی بی سره پیدا کړه او توبه یی قبوله سوه هر مسلمان چه دذیالحجی (لوی اختر) دمياشتی پر نهمه احرام بنده خپل ځان و دغه محل ته ورسوی هغه به په خپل مقصد رسیږی او د الله جل جلاله له جانبه به یی توبه قلیږی او مغفرت به یی په برخه کیږی. د عرفات غنډی هغه کچنی ډبرینه غنډی ده چه حضرت ابراهیم علیه السلام دالله پاک په امر دهغه پر سر ودریدئ او غږی وکړ د خدای پاک بنده گان یی دبیت الله شریفی وحج ته راوبلل. چه پر هغه مبارک ځای اوس یو سپین څلی ولاړ دی.

د ذوالحجی یا لوی اختر دمياشتی پر نهمه پرهر حاجی فرض دی چه دغرمی له زواله وروسته بیا د مازدیگر تر لمر لویدو پوری هلته حاضر وی، مسئله داده چه که په سبب د سببو هلته حاضر نسو حج یی نه صحیح کیږی یا ید بل کال یی دسره را وگرځوی، پر عرفات حضور پدغه موده کښی (د زواله وروسته بیا تر لمر لویدو پوری) ولو یوه دقیقه هم وی په هر حالت کښی یعنی په وینه، په خوب کی، په بی سدی کښی

يعنی کوما کنبی، په پاکی کنبی یا نا پاکی کنبی، په اوداسه یا بی اوداسه په هر حالت چه حاضر سوې حج دی صحیح کیږي، خو هر څومره چه ډیر وخت په عرفات کنبی تیر کړي غوره دی د زواله دمخه عرفات ته حاضریدل ښه کاردی خو اصل وخت هم هغه د زوال وروسته شروع کیږي. پر دغه مقام یا مشعر العظیم به هر مسلمان چه د حج کولو موقع پلاس ورغلي ده د زړه توبه باسی پر خپلو تیرو ناوړه اعمالو، مؤمنه حاجی حق تعالی په رشتیا او د زړه په توبه راضی کیږي او خوشحالیږي او پر دغه مقام دی الله جل جلاله توبه قبولی او روا غوښتنه چه د پاک الله له درباره وکړي درکول کیږي، دغه مقام درحمت دئ او درحمت دروازې دصادقه حاجیانو پر مخ خلاصی وی ددغه ځایه څخه باید پوره برخه واخلي دغه ورځ او دغه ځای دغفوی اورحمت دغوښتلو ځای دی اِ مؤمنه مه غافلہ کیږه، د عرفات دعوندی په لمن کی غتی غتی

ډیری دی چه هلته سرور کائنات محمد علیه السلام د عرفات په ورځ دریدلی دی او دخپل ټول امت دپاره یی د الله جل جلاله څه عفو او بخښنه غوښتیده دهغه مبارک ټولی دوعا وی دحق تعالی په دربار کنبی مقبولی وی، الله مودی په ورځکی دحشر دده په امتیانو کی دقبرو څه راوپاڅه وی آمین یا ربالعالمین

محترمه حاجی صاحب او محترمی حجابی داول مازدیگر پر مهال ځان ددغه غنډی لمنی ته ورسوه هغه ځای چه زمورپیشوا محمد صلی الله علیه وسلم هلته دوعا کړیده پر هغه ځای زرغونه یا پسته یی رنگه خیمه وهی دلته به ځان ورسوي او لکه نوی پیدا سوی مؤمن

دهغه ځایه راوگرځي، د عرفات علامې د سعودی دولت له خوا هر ځای لگیدلی دی، د عرفات دمسجد دمحراب دخواتیمایی په عرفات کنبی شامله نده. مؤمنه حاجی صاحب دغه ورځ به ټوله په دوعا او ذکر تیره وی چه بیا دا موقع دنیک بختانو په لاس ورځی، مؤمنه دالله پاک د رحمت دسترخوان غوړیدلی دئ خپل قسمت دی ځنی واخله غافلہ مه اوسه په خوشی خبرو او مجلس دا ورځ مه تیره وه ډیروالی دوخت دتیریدو په عرفات کنبی غوره کاردی، ترلمر لویدو وروسته به دمزدلفې شریفی ولور ته حرکت وکړي دماښام لمونځ به دلته نه کوی، په عرفات کنبی ځنی اعمال واجب او ځنی سنت دی په راتلونکی کنبی به واضح شی په عرفات کنبی به په ژړا او زاری دخدای په حضور کی توبه کاږي، ځانته مور او پلار ته او ټولو دوستانو اشنایانو او هغه چاته چه ستا څه یی ددوعا غوښتنه کړیده دوعاوی وکړي ټولو مسلمانانو ته مړو او ژوندو ته داخرت او په ژوند کی دکامیابی او مغفرت دوعا گانی وکړي فکر دی اوسه چه پدغه مقام کنبی ددنیا دپاره غوښتنه ونکړي هغه پخپله چه خدای ستا دپاره مقدره کړیده درسیږي(یعنی دپیسو او مال خواست ټیټ خواست دئ) الله پاک پدی مورد کنبی فرمایي

**وَمَنْ ارَادَ اِلَّا خِرَةً وَ سَعَى لَهَا سَعِيَهَا وَ هُوَ مُؤْمِنٌ فَاَوْ لَآءِكَ كَانَ سَعِيَهُمْ مَّشْكُورًا (۱۹) (سورت اسراء)**


ژباړه: هر څوک چه غواړي آخرت(جنت) او سعی کوی دهغه دپاره سعی لایقه(په طاعت د الله) حال داچه دی(خالص) مؤمن هم وی نو ددغه کسانو سعی ده مقبوله(په نزد د الله)

اوسنو چه د عرفات دورځی لمرو لویدی دما ښام لمونځ مه کوه دمزدلفې شریفی وخواته حرکت وکړه د عرفات او مزدلفې شرفی ترمنځ فاصله فقط څلور مایله ده نو که وکولای سی پیاده دا فاصله طی کړي ډیر خلگ پیاده ځی دیوی ډلی سره ځان مل کړه نن سبا په بسونو کی خلگ ځی بسونه د تعداد په لحاظ دومره دی چه ټوله لار ترافیک جاموی او دغه څلور میله لار په اته ساعته کی وهی چه هم دسړی پښی پرسیږي ډیری ناستی له کبله په بس کنبی او هم دسړی لمونځونه پر موقع او ترتیب مشکل کیږي نو دپلی تگ څه مه ویریره هم ثواب لری هم ټوله مناسک په ښه صورت اجرا کیږي خوښه دی خپله خپل توان ته گوره او هم به په عرفات کنبی د حرکت په وخت ځان سپک کړي او اودس به نوی کړي ځکه چه په عرفات کنبی تشنابونه ډیر دی او په مزدلفه شریفه کنبی تشنابونه نسته نو به داحتیاط دپاره یو بوتل اوبه دځانه سره چه ستا اودس په تازه سی ولري نو که هلته دیو ملگری سره کمک وکړي څه وخت چه دی اودس تازه کوی ته اوبه وروا چوپ او بیادی دي تاته اوبه درواچوی ښه کاردی هم ثواب لری او هم به مو اوبه سپمولی وی، هلته چه ورسیدلاست نو به دماخوستن او ماښام لمونځونه یو ځای داسی

ادا کړئ: یو اذان به وکړئ بیا به نو درې رکعت دما بنام لمونځ په جماعت وکړئ، په نیت کښی به قضایي نه وایی فقط درې رکعت دما بنام فرض لمونځ پدی حاضر وخت بیا به نو دوه رکعت سفر یا نه دما خوستن لمونځ په جماعت ادا کړئ یعنی یو اذان او دوه اقامت وروسته به اول دوه رکعت دما بنام سنت بیا به دوه رکعت دما خوستن سنت او بیا درې رکعت و تر ادا کړئ یوه کچنی خلته دې پرو دټوله ولو دپاره دځانه سره ولره چه شیطانان په وولې داختر داوولی ورځی لپاره اوه ډبرې پکار دی چه یوازې لوی شیطان (جمرة العقیبه) هغه چه دمکې شریفی و خواته اخری شیطان دی په ویشتل کیږی او داختر په دوهمه او دریمه او څلرمه ورځ درې سره شیطانان ویشتل کیږی هر شیطان په اوو ډبرو ویشتل کیږی یعنی (۲۱)(۲۱)(۲۱) یعنی ټوله ډبرې کیږی (۷۰) ډبرې د احتیاط دپاره یو څه ډبرې در سره واخلی نه ویل کیږی یوه ډبره غلطه سی نوعوضی ډبره یی باید ولرې، شیطانان درې دی په دوهمه ورځ شروع د کچنی شیطان څه بیا میانه شیطان او په اخر کښی لوی شیطان ویشتل کیږی، څه سردی په له گرځوم حاجی صاحب محترمه چه ډبرې ټولی شوې، نو به ځان دمشعر الحرام وکچنی غره ته ورسوې دمشعر الحرام غره چه د عرفات له خوا راځي دچپه لاس و خواته چه دالوی غر گوري ددغه غره په اخره کی کچنی غردی ددی غره پر سر یو کچنی تعمیر واقع دی ددغه غره لاندی به تم سې که دی دځانه سره یوه مصلی درلوده لانه استراحت به پر وکړی او هم لمونځونه ترڅو سپیدی وچوی په مزدلفه کی دا وخت توپونه ویشل کیږی نو اصل واجب وخت ددغه توپو څه شروع کیږی چه هر حاجی تر لمر څرک پوری دمزدلفی شریفی په ساحه کښی باید وی او که دسپیدو دمخه دمزدلفی څه ولاړې بیا دم دربان دی اوړی مگر که بیرته را وگرځیدی او د لمر څرک دمخه دمزدلفی شریفی ساحې ته داخل سوې نو ددم څه خلاصیږی، دلته نا توانه مریض او د ډیر عمر خاوندان چه ضعیفه وی او دهغو کمک والا او یا ضعیفه ښځی او دهغې محرم ته استناده او مکلف ندی چه په مزدلفه کښی پاته سی، دغه شپه په مزدلفه کښی دشب قدرت شپې زر (۱۰۰۰) مراتبه دفیضه ډکه شپه ده که دسهار تر لمانځه وروسته دمشعر الحرام غره ته پورته سې نو هلته دی الله جل جلاله ټوله باقی مانده گناهونه که په عرفات کښی نوی عفو سوی دلته در بخښل کیږی، زموږ غم خوره محمد علیه السلام ته پر دغه مقام دامت هغه گناه گاران چه د گناه دثقلت په خاطر یر عرفات نه وه بخښل سوی دلته ور و بخښل سوه، خدای پاک دی موږ د محمد علیه السلام د بخښل سوی امتیانو په جمله کښی راولې آمین.

دسهار تر لمانځه وروسته د تشریق تکبیرونه شروع کیږی او تلپه نوره ختمه سوه فقط داختر په درو سرو ورځو کښی تر هر فرض لمانځه وروسته به د تشریق تکبیرونه یو وار وایی داسی (الله اکبر الله اکبر لا اله الا الله والله اکبر الله اکبر و لله الحمد) د لمر څرک پروخت به دمینا شریفی پر لوری حرکت وکړی هلته به داختر په اوله ورځ یعنی دذوالحجې پر لسمه یوازې لوی شیطان (جمرة الکبرا) په اوو ډبرو وولې، په دې مورد کښی به دحج دوا جباتو په روښانه کولو کښی پوره توضیحات وړاندی سی، تردغه وروسته به پسه دشکریی حلال کړی دشکریی په نامه نه داضحیی په نامه که دی داضحیی په نامه حلال کړئ نو به دشکریی دپاره بل پسه حلالوې، تر هغه وروسته به سر وخری دسر خریل که دټوله سر ورینستان وخریل شی یا د ښځو دپاره یا هغه نارینه چه اوږده ورینستان لری لکه څوینی نو به دټوله سر یا ل اقل دسر ورینستانو دڅلرمی برخې ورینستانو څوکی به دگوتی دیوه بند په اندازه غچې کړی تردغه وروسته حاجی صاحب حلال سو کولای سی چه احرام خلاص کړی او خپلی عادی جامې واغوندی تر هغه وخته چه دی فرضی طواف او دصفا او مروا سعیی نوی کړی دخپل میره یا خپلی ښځی سره شهبوانی نزدیکت نسی کولای دغه ته شرطی حاللی وایی نور هر څه درته روادی نو هغه وخت چه دی طواف او سعیه خلاصه کړه نو پوره حلالیږی. داختر داوولی ورځی په اعمالو کی ترتیب واجب دی یعنی اول د لوی شیطان ویشتل بیا دپسه حلال ول تر هغه وروسته دسر خریل دا ترتیب واجب دی که قصد ادا تر تیب غلط سی نو دم لازمیږی خو طواف فرضی پدی ترتیب کښی شامل ندی مثلاً کولای سې چه دپسه تر حاللی او دسر تر خریلو دمخه فرضی طواف وکړی پدی تفاوت چه پدی صورت کشی طواف په احرام کی کیږی او که پسه حلال کړی او سر وخری نو طواف په عادی جامو کی کیږی

دریم فرض: طواف افاضه یا طواف زیارت یا طواف فرضی د حج -



طواف هم د زړه نیت غواړي مثلاً د فرضی حج د اسلام، یا د واجب عمرې، یا واجب طواف الوداع (د رخصتۍ طواف) یا سنت طواف القدوم، یا نفلی طواف په نیت کښی به دا ستا په زړه کښی واضح وی چه څه ډول طواف غواړي چه وکړي.

د فرضی طواف نیت: (الهی اراده لرم داوه شوطه طواف پردغه کعبه شریفه د فرضی حج د اسلام الهی راته اسانه یی کړی او راڅه قبول یی کړي) دابه په داسی حال کښی نیت کوی چه د حجر اسود پر برابر خط یو څو انچه شاته مخ

به د حجر اسود وځواته او پوی او د دواړه لاسو اورغوی به د حجر اسود وځواته داسی ونیسې لکه چه حجر اسود مسح کوي و به وایی (بسم الله الله اکبر) بیا به نو خپل اورغوی میچ کړي دا داسی معنی لری لکه پخپله حجر اسود چه دی میچ کړی وی نو به طواف شروع کړي، که دی طواف په احرام کښی کاوه نو به راسته اوږه لڅه کړي یعنی خادریا پتو به تر راسته بغل لاندی تیر کړي او پر چپه اوږه به یی سر بیرته واچوي، فکړدی باید وی چه د طواف د شروع په وخت کښی د حجر اسود تر خط را تیر نه یی کنه نو دغه شوط دی نا حساب به دی بیا به یی را ګرځوي، د طواف په اولو درو شوطو کښی به رمل (اوږی بنورول) نازکه ځغستا کوی یعنی تر عادی تګ یو څه چابک، په نورو څلورو شوطو کښی رمل نسته عادی تګ دی او خپلی دو عاګانی به وایی، که ډیره ګڼه ګڼه نو ی ډهر شوط په پوره کیدو کی به حجر اسود مسح کوي او مچوی به یی داپه داسی حال کی چه دا کار اسانه وی او هیڅ دچا د ازار او تیږی، یا دښځو سره د تماس باعث نسې که نه نو تر ثواب دی ګناه ډیر پیری، نو د حجر اسود مسح سنت کار دی مګر د تیږی او تنیې څه ځان ساتل د طواف په وخت کښی فرض دی، داختر په اوله ورځ او دوهمه ورځ په طواف ګاه کی دومره ګڼه ګڼه وی چه په عادی تګ طواف مشکل وی نو رمل (ځغاسته) خو ناممکنه وی نو په داسی صورت کښی ستا مکلفیت دی چه د تیږی، او تماس یا ډکه دښځو څه ځان وساتی چه تر ثواب دی ګناه ډیره نوی، په اسلام کښی حرج نسته نو دستتو یا مستحب په نه کولو څه شی نه لازمیږي، ځنی نا پوهه خلګ پدغه ورځو کی په زوره او تیږیو ځان حجر اسود ته رسوی چه دا کار بیله ګناه څه بله نتیجه نلری ډیر محتاط به اوسی

که دی د ګڼه ګڼی له لاسه حجر اسود نسوای لیدلای او پر مخکه خط دی هم نسوای لیدلای نو د حج اسود پر برابری مخامخ لوړ و ګوره هلته زرغون نیون ګروپ لګیږي دهغه د برابرئ څه طواف شروع کړه، د حجر اسود (هغه توره ډبره چه د جنته راغلي ده او د کعبې شریفې په یوه کنج کښی نصب شویده) څخه طواف شروع او پر حجر اسود یو شوط (دوره) ختمیږي هره پلا چه نوی شوط (دوره) شروع کیږي مخ حجر اسود ته او پوی او د لاس اورغوی به ورته نسې ګواکی مسح کوي په او اورغوی مچوي او وایی (بسم الله الله اکبر) د طواف داو شوطو (دورو) دو عاوی به وروسته بیان سی، د حجر اسود او د کعبې شریفې د دروازي تر منځ فقط څلور ګزه فاصله ده چه دغه حصه د کعبې شریفې ملتزم بلل کیږي دغه حصه ډیره مبارکه او په هغه پوری ځان مښله ول سنت دی او په دغه ځای کښی دچا هر روا خواست او غوښتنه درب العزت څه قبلیږي په یو مناسب وخت کښی به دا کار وکړي چه دچا د ازار سبب نسې بل ددو عا د قبلیدو ځای پخپله د کعبې شریفې دروازه (د خالصی طلا څه جوړه

ده) ده چه په هغه پوری لاس ټنگول او دوعاء کول هم قبلېږي خو دغه دوو ځایو ته ځان رسول دطواف په وخت کې لازم ندی بلکې په یو بل منا سب وخت کېنې دا کار وکړه

اوس نو چه اوه شوطه طواف دی وکړئ نوبه دوه رکعته واجب لمونځ دطواف به ادا کړې د مقام ابراهیم تر شا سنت دی مگر نور په ټوله حرم شریف کېنې حتی که در باندې پاته وی دمخکې پر مخ په هر ځای کېنې صحیح دی، او دا دی هم پیاد وی چه تر هر طواف وروسته دغه دوه رکعته (چه په اول رکعت کېنې تر الحمد لله وروسته د الکافرون سورت او په دوهم رکعت کېنې سورت اخلاص (قل هو الله) ویل سنت دی که نه نو هر آیت چه دی زده وی صحت لری) واجب دی، چه طواف وسو او واجب لمونځ یی هم وسو نوبه دصفا او مروا و خواته ورسې او هلته به دصفا دغڼې او مروا دغڼې ترمنځ اوه سعیی (تگ) وکړې سعیه د صفا دغڼې څه شروع کیږي دصفا دغڼې څه بیا تر مروا تر غڼې پوری یوه سعیه ده او د مروا څه بیا تر صفا پوری بله سعیه سوه نو پدې ډول به اوه سعیی پوره کړې (دهری سعیی دوعا په راتلونکې کېنې بیانېږي، چه سعیی دی تکمیل کړې که دی دمخه پسه حلال کړیوی او سردی هم خریلی وی نو دی اوه واره مبارک سه حج دی خلاص سو او حاجی سوې

او خدای جل جلاله دی دټولو حاجیانو حج قبول او مبرور وگرځوی.

# (واجبات دحج)

## سوال: دحج واجبات خشۍ دۍ؟

جواب: لکه چه مو دمخه وویل د فرضیاتو په نه کید و حج ناقص کیږي او بل ډول یی چاره نه کیږي خو چه بل کال د سره حج وکړي ، مگر واجبات هغه دی چه دهغه دنه کولو په صورت کښی به دم (پسه حلالوې) نو حج دی صحیح دی او ځنی واجبات دی چه قضایی را گرځول کیږي یعنی که فوراً بیرته را وگرځول سی نو ددم (پسه دحلا لیدو څه خلاصیږي)

واجبات دحج ۲۲ دی- دا اول څلور چه دلته په ترتیب ذکر کیږي واجب دی مگر په نه کولو یی دم نه لازم کیږي ولی ترک دواجبو دی ځکه نو دهغه په را گرځولو دی غاړی خلاصیږي

۱: د طواف شروع د حجر اسود د برابرۍ څه نه وړاندی نه وروسته که د حجر اسود د خط نه را تیر وې او طواف دی شرو کړئ نو دا شوط (دوره) نه حسابیږي عوض به یی را گرځوي.

۲: تر هر طواف چه اوه شوطه پوره سوه دوه رکعته واجب لمونځ به کوي دمقام ابراهیم وشاته (وشاته دا معنی نلری چه نژدې دهغه شاته) د حرم شریف په هر ځای کښی چه وی صحیح دی که په یو سبب د سببو په حرم شریف کښی ونسو نو دمکې په ټوله ښار کښی ، که هلته هم ونسی نودمځکی دکړي په هر ځای کښی هر وخت را گرځیدلای سی.

۳: ځنډیده دما ښام دلمانځه د عرفات په ورځ او یو ځای ادا کول د ماخستن دلمانځه سره په مزدلفه شریفه کښی

۴: د ځان گوښه ساتل د جنگ یا دا ډول مناقشی څه چه په جنگ بدلیږي او هم دا ډول د احرام په حال کښی دوخت ضایع کول په موسیقی اوریدلو - قطعه بازی - رقص کول هغه اعمال دی چه باید ډډه ځنی و سی ،

نور ۲۲ واجب چه دهغو په ترک سره دم (پسه) لازم کیږي ، که ترک سی په دم یا پسه علاج کیږي او هم ځنی په بیرته را گرځولو صحیح کیږي او ددم څه دسړی غاړی خلاصیږي

۵: د احرام تړل پر میقات (هغه ځایونه چه د احرام دپاره ټاکلی دی) که تر میقات بیله احرامه را تیر سوی دم در باندی لازم کیږي ، ولی که بیرته وگرځیدي او هلته احرام او نیت د احرام پر میقات را وگرځوی نو ددم څه خلاصیږي.

۶: پر خپلو پښو طواف کول ، که بیله عذره په ویلچیر کی طواف وکړي دم لازم کیږي ، عذر هغه دی چه په ولاړی خپل فرضی لمونځ نسوای کولای نو په ویلچیر کښی طواف ورته روا دئ او دم نه پر لازم کیږي.

۷: طواف باید په پاک بدن او اوداسه و سی ، که دی بدن په نجاست یا وینو ککړ وی او ته په هغه خبر وې یا دی بی اودسه طواف وکړي نو دم در باندی لازم سو ، ولی که دطواف په جریان کی مثلاً بدن یا احرام دی په وینو سو خبر سوې او فوراً ولاړی او هغه دی و وینځل نو ددم څه خلاصیږي یا دطواف په جریان کښی بی اودسه شوې نو فوراً لاړی اودس دی تازه کړي ددم څه خلاصیږي او که دی طواف په دغه حال کښی پوره کړي نو دم (پسه) لازم کیږي نو فکر دی ونیسو او ډیر محتاط اوسه ، مثلاً یو څوک په مسجد حرم شریف کښی ناست و و پریشانی یووی نوبه ځی اول به او دس تازه کوی بیابه طواف ته ولاړیږي ، ځنی خلگ فکر کوی چه په محض پریشانی ترڅو ونه نړیږي اودس نه ما تیري او

بیلله اودسه طواف ته ولاړ سی دغه هغه حالت دی چه پر سړی دم لازمیږی، د حرم شریف ودواړو خواوو ته د اوداسه تازه کولو ځایونه هم دښځو دپاره او هم د نارینه وو دپاره په پراخه اندازه موجود دی بس دا ولی پلا دپاره یی په پوښتنه پیدا کړه بیا به نو همیشه ارام او بی مسؤلیته خپل عبادت کوي حتی که اوداسه ته ضرورت هم ونه لري اول دغه ځایونه پیدا کړه ډیر به راحت یی که ښځه په حیض یا نفاس یا نر په جنابت کښی فرضی طواف وکړی آوه پسونه پراوړی یا به غویي یا اوښ حلا لوی حتی پدغه حال کښی حرم شریف ته ننوتل روا ندی.

۸: د طواف په وخت کښی باید د چا عورت ښکاره نسی دښځی او نارینه دپاره لازمه ده پر ځان پام ونیسی چه داسی حالت رانسی که نه نو دم پراوړی.

۹: د فرضی حج او د عمری تر طواف وروسته د صفا او مرواسعیه باید وسی، خو د نفلی طواف وروسته سعیه نسته که وسی څه ثواب ندی پر مرتب، تر نفلی طواف وروسته دوه رکعته واجب دیاده مه باسه.

۱۰: سعیه د طواف تابع ده نو که طواف پر خپلو پښو درباندي لازم وو او شرعی عذر دی نه درلود نو سعیه به هم پر خپلو پښو کوي او په ویلچیر کښی نه ده روا.

۱۱: د عرفات په ورځ تر ماښامه د عرفات په مخکه کی پاته کیدل.

۱۲: د غروب دمخه د عرفات څه نه وتل واجب دی.

۱۳: د امام څه وروسته د عرفات نه وتل واجب دی.

۱۴: په مزدلفه شریفه کښی شپه سبا کول او د جمره (شیطانان) د ویشتلو دپاره ډبري غونډه ول د ډبرو اندازه به دزدالو د مندکی په اندازه وی، تر بادام به کچني او تر نخود به غټه وی.

۱۵: د هری ورځی د شیطانانو ویشتل به د خپل معین وخت په چوکاټ کی وی مثلاً داختر دا ولی ورځی یوازی د جمره عقبه یا لوی شیطان ویشتل په اوو ډبرو د سهار د لمر څرک څه تر لمر لویدو پوری، د ویشتلو په وخت کښی به داسی ورته ودریږي چه چپه اوږه دی دکعبی شریفی و خواته وی او راسته اوږه دی دمینا شریفی و خواته وی، ولی پر هر طرف هم ممانعت نلری، داختر په دوهمه ورځ دری واړه شیطانان ویشتل کیږی په ترتیب، اول کچني شیطان مخ پر قبله به ورته دریږي خو پر هر طرف ممانعت نلری په اوو ډبرو به یی ولې، دوهم میانځوی شیطان مخ پر قبله به ورته سم سی او په اوو ډبرو به یی ولې پر هر طرف هم ممانعت نلری دادی باید پیاد وی چه پر هره ډبره چه ورغورځوی وبه وایی دپاره درضا دخدای او دترتلو دشیطان (بِسْمِ اللَّهِ الْكَبَرِ) ډبره به دی شیطان ته وررسوي او په شا اوخوا او خور کښی باید ډبره ولویږی او دباندی وه نه لویږی که نه نو صحیح نده عوض به یی بیا ولې دشیطانانو په شا اوخوا کی ډبري مه رااخله، د دوهمی ورځی دشیطانانو د ویشتلو وخت د زوال نه وروسته شروع بیا د سبا تر سپیدو پوری دی، چه اول او دوهم شیطان دی و ویشتنوبه راگوښه سی ددالوی پایو سره به ودریږی او اوږده دوعا به وکړی دغه ځای هم یو ددوعا دقبلیدو ځای دی، بیا به دریم شیطان ته ورسی او د پرو ن په شان به یی ولې دلوی شیطان تر ویشتلو وروسته دوعا نه کیږی، ددریم دورځی دشیطانانو ویشتنوبه ددوهمی ورځی په شان دی، نو که دڅلرمی ورځی تر سپیدو دمخه دمینا شریفی څه ولاړی مکی شریفی ته نو دڅلرم دورځی دشیطانان نه ویشتل کیږی، ولی که سپیدی په مینا شریفه کښی درباندي وچاودې نو دڅلرم دورځی دشیطانانو ویشتل درباندي واجب کیږی، دری واړه شیطانان به ددریم دورځی په شان ولې پدې تفاوت چه دڅلرم دورځی وخت دسهار د لمر ختو څه بیا تر لمر لویدو پوری دی.

۱۶: دمخه کیده د جمره عقبه دشکریی تر حلا لیدو.

۱۷: دمخه کیده دشکریی دحلا لیدو تر سر خریلو.

۱۸: حلا لیده دپسه په نیت دشکریی.

۱۹: حلا لیده دپسه په مخکه دحرم کنبی مینا او مکه شریفه.

۲۰: دحج فرضی طواف باید داختر داولی ورځی دلمر ختو څه بیا ددریمی ورځی ترلمر لوییدو پوری وشي که تر دغه وخت وځنډیږي نو دم لازمیری، مگر هغه ښځه چه په دغه موده کنبی ناپاکه وی دهغی دپاره څه شی نه لازمیری.

۲۱: دسر خریل دحرم په مخکه کنبی.

۲۲: دسر خریل داختر په ورځو کنبی د فرضی حج دپاره د بل وخت خریل نه حسابیږي، مگر د عمری دپاره دسر خریل حرم شریف شرط دی او وخت یی هم هغه د عمری دادا کولو وخت دی داختر په ورځو ندی محدود.

۲۳: طواف الوداع (درخصتی طواف) تر طواف الافاضه یا طواف زیارت یا فرض طواف وروسته واجب دی.

۲۴: په احرام کی ځان ساتل د عطریاتو د استعمال څخه.

۲۵: د ځان ساتل د ګنډلو جامو د استعمال څخه مثلاً که دی خولې پرسر کړه یا دی جرابی په پښو کړې او په دغه حال کی ۱۲ ساعته پاته سوی نوپسه لازمیری او که تر ۱۲ ساعته کم وی نو پر هر ساعت به ۲۰ ریاله فدیة ورکړې او که تر یوه ساعت دمخه دی بیرته ایسته کړه نو څه شی نه لازمیری دا حکم دنارینه دپاره دی البته دا عمل که په نافهمی یا سهواً وی. او که عمدأ وشي بد عمل دی.

۲۶: که نارینه سر پټ کړي یا ښځه مخ پټ کړي (که داسی ټکر پر مخ را ځوړند کړي چه دمخ څه لیری وی باک نلری نو دغه هر واجب چه ترک شی او بیرته ژر را ونه گرځي پسه یا دم لازمیری

# (په حج کی سنت اعمال)

## سوال :- په حج کښې سنت اعمال څه شی دی؟

جواب :- د حج سنت او مستحب اعمال (۳۷) دی ، دستتو او مستحبو اعمالو په نه کولو څه شی نه لازمیږي مگر ترک د سنتو دی.

۱: غسل کول دمخه د احرام تر تړلو.

۲: سپین رنگه نوي يا ښه پاک احرام که در ته میسر وی.

۳: دنارینه دپاره تبلیه په لور او از او دښځی دپاره په کښته او از ویل،

۴: تکرار د تبلیی تر درو وارو پوری.

۵: تر هر فرض لمانځه وروسته تبلیه ویل.

۶: تر احرام تړلو وروسته دوه رکعتہ سنت کول.

۷: د راسته اوږې لخوا لی دطواف په اوو شوطو (دورو) کښی وبس په بل ځای کی اوږه نه لځیږی.

۸: طواف قدوم د افراد حاجی دپاره (افراد هغه حج دی چه احرام یوازی د حج دپاره تړل کیږی او عمره نلری دا ډول حج یوازی دمکې شریفی د اوسیدونکی یا که څوک دبل دپاره حج کوی ، په دی ډول حج کی د شکریی پسه هم نه دی لازم.)

۹: درود - او صلوٰة او سلام پر نبی علیه السلام ویل.

۱۰: پورته کول ددواړو لاسو پر برابری دحجر اسود و طرف ته دحجر اسود او (بِسْمِ اللَّهِ اللَّهُ أَكْبَرُ) ویل یو وار - نه درې وار.

۱۱: که ازدحام نه وی او ازارد خلگو هم نه وو او تماس دښځو سره هم نه راتی نو دحجر اسود استلام (مسح کول) او مچول سنت کاردی.

۱۲: د زمزم داوبو چښل په ولاړی.

۱۳: دوعا کول پسله چښلو د زمزم داوبو - د علم نافع او صحت دپاره.

۱۴: دطواف په درو اولو شوطو (دورو) کښی رمل (اوږې ښورول) البته چه ازدحام نه وی او رمل مشکل نه وی.

۱۵: د صفا پر غنډی ختل ترڅو کعبه شریفه معلومه سی.

۱۶: پیر صفا او مرواد لاسو پورته کول د دوعا دپاله.

۱۷: د صفا او مروا ترمنځ سعیی کول په عادی تگ او زرغونو خراغانو ترمنځ دنارینه دپاره نازکه ځغستا (چابک تگ) سنت دی.

۱۸: تر عمرې او حج دپاره دټول سر خریل یاد ټول سرد ورینستانو لنډول دگوتی دیوه بند په اندازه سنت دی خو په یوه څلرمه دسرد خریلو یا لنډولو هم صحیح دی ولی ترک دستتو راځی.

۱۹: دذالحجې یا لوی اختر دمیاشتی داتمی ورځی دلمرختو وروسته ومنی شریفی ته وتل.

۲۰: دنهم شپه په منی شریفه کښی تیروول او پنځه لمونځونه په منی شریفه کښی ادا کول ځکه چه ددغه لمونځو ثواب دحرم شریف ترلمانځه لا زیات دی.

۲۱: دذالحجې دنهمی ورځی دلمرختو وروسته و عرفات ته وتل.

۲۲: دنهم دورځی تر زوال دمخه خپل ځان و خپلی قرارگاه ته به عرفات کی رسول.

۲۳: په عرفات کی دمخه تر زوال غسل کول دامکان په صورت کی.

۲۴: ډوډې خوړل پروخت چه ددوعا دپاره ښه وخت ولرې، حضرت رسولاکرم علیه السلام د عرفات به ورځ نه وروژه نو که څوک د شکرېی دروژو مکلف هم وی نو د عرفات او اختر په ورځو دی روژه نه نسی د عرفات دورځی نه مخکی یا داختر د ورځی نه وروسته دی روژې ونیسی ځکه چه دغه دوې ورځی د عبادت او ډیرتگ اوراتگ ورځی دی چه بیا درته مشکله نسی.

۲۵: د جبل الرحمت یعنی عرفات دغڼې په لمن کی دریدل هلته چه پدغه ورځ پر هغه ځای چه حضرت پیغمبر علیه السلام دریدلی دی خامه زرغون رنگه خیمه وهی.

۲۶: ددوعا دپاره دواړه لاسونه ډیر پورته کول واسمانته دومره چه دبغل ورینستان دی معلوم سی په ورځ د عرفات.

۲۷: په مزدلفه شریفه کی د شپې ډیره حصه تیره ول.

۲۸: په مزدلفه شریفه کی ډیره دوعا کول خصوصاً پر مشعر الحرام.

۲۹: دلمر راختمو دمخه دمزدلفی شریفی څه حرکت کول دمینی شریفی پرلور.

۳۰: دمینی شریفی معینی شپې په مینی شریفه کی تیره ول نه بل ځای.

۳۱: د جمره عقبه (لوی شیطان) دویشتلو په وخت کښی په دې ډول دریدل چه ډېره دی دمکی شریفی و خواته وی اوراسته اوډې دی دمینی شریفی و خواته وی، او په اوو ډېرو ویشتل پر هره ډېره (بِسْمِ اللَّهِ الْكَبْرُ) ویل.

۳۲: داختر په دوهمه ورځ دشیطانانو ویشتل پسله زواله او په ترتیب شروع کول اول دکچنی شیطان څه او تر هغه وروسته منځوی (جمرة الوسطی) شیطان او په اخره کښی لوی شیطان هر یو په اوو ډېرو ویشتل.

۳۳: د اول او دوهم شیطانانو ویشتلو ته مخ پر قبله دریدل که څه هم دهره طرفه روا دی.

۳۴: دکچنی شیطان ترویشتلو وروسته د لویو پایو سره مخ پر قبله دوعا کول او هم دا ډول ددوهم شیطان ترویشتلو وروسته دلمری په شان دوعا کول مگر ددریم یا لوی شیطان ترویشتلو وروسته دوعا نه کیږی.

۳۵: دتور خولی پسه حلالول د شکرېی په نامه، د عمرې او حج دپاره یوازی یو پسه حلالیږی.

۳۶: دټوله سر خریل هرڅومره چه ورینستان ډیر دسره ایسته سی هغومره یی ثواب ډیریری.

۳۷: صحبت د صالحانو او عالمانو د احرام په وخت کینی.

دا لوړ ذکر شوی سنت دنبه او مکمل حج او ډیر ثواب گټلو دپاره غوره اعمال دی دا ځکه چه زمودوالا مقامه پیغمبر علیه السلام هغه کړی او خپل امت ته یی دهغه دکولو هدايت کړیدی، ولی که دکم مشکل له کبله ونسی نو په نه کولو یی کم شی پر سر یی نه لازمیږی.

خدادی وټولو حاجیانو ته دا توان ور به برخه کړی چه د حج ټوله فرضیات او واجبات او سنت پوره او مکمل پر ځای کړی څو مبرور او کامیابه حج یی په نصیب شی. آمین یا رَبُّ الْعَالَمِينَ

## سوال: حج پر څو ډوله دی؟

جواب: حج پر درې ډوله ادا کیږی:

لومړی: حج قران

دوهم: حج تمتع

درېم: حج افراد

۱: حج قران: قران د تړندی کیدو یا یو ځای کیدو معنی لری ځکه نو په قران حج کی عمره او حج دواړه په یوه احرام ادا کیږی ددی حج درجه تر نورو دوو ډولو لوړه ده حضرت محمد علیه السلام خپل فرض حج په همدغه ډول کړیدی او هغه حج اکبر هم وو.

نیت یی داسی دی (احرام می تړلی دی د فرضی یا نفلی حج او عمرې الهی راته اسانه یی کړې او راڅه قبول یی کړې) په قران حج کی چه د عمرې طواف او دوه رکعتو واجب د طواف ادا سول سعيه د صفا او او مروا هم کیږی مگر سر نه خریل کیږی او حاجی همداسی محرم پاته کیږی د حج تر وخته څه وخت چه یی د حج ټوله منا سک پر ځای کړه پسه دشکر یی حلال سو او سر هم وخریل سو حاجی احرام خلاصوی او څه وخت چه یی فرضی طواف او سعيه هم ادا کړه نو حاجی پوره حلالیږی، او طواف الوداع (درخصتی طواف) وروسته ادا کیږی چه طواف الوداع سعيه نه لری.

۲: حج تمتع: دا ډول حج د حج قران څخه دومره فرق لری په حج تمتع کی اوله پلا یوازی په نیت د واجب عمرې احرام تړل کیږی او تلبيیه ویل کیږی څه وخت چه حاجی د واجب عمرې طواف او سعيه وکړه (سعيه د طواف تابع ده یعنی که طواف فرضی وو سعيه هم فرضی ده او که طواف د واجب عمرې وو نو سعيه هم واجب ده او که طواف د نفلی عمری وو نو سعيه هم نفلی وی، ولی باید په یاد مو وی چه تنها نفلی طواف سعيه نلری، عمره چه په هر ډول وی هم سعيه لری او هم د سر خریل فقط یوازی د حج قران واجب عمره ده چه سر خریل یو وار د حج دپاره کیږی او د عمرې دپاره نه کیږی) او سړی هم خرایه نو د احرامه څه خلاص سو.

بیا به نو په اوومه د ذالحجی یا دلوی اختر دمياشتی به د حج فرضی یا نفلی په نیت به بل احرام تړی، که د عمرې وروسته دمکې شریفی د ښاره وتلی وی مثلاً مدینې منورې ته یا طایف ته یا وبل کم ښار ته تللی وی نوبه دميقا ته څه د حج احرام وتړی او دلوی اختر دمياشتی داوومی ورځی د زوال نه وروسته به ځان ومینا شریفی ته ورسوی او شپه به هلته تیره کړی دمينا شریفی ټوله شپې پنځه یا شپږ وی په ژوند کی دغه

شپې دی چه انسان دملایکې په شان وی ، او که دمکې معظمې دښاره پسله عمرې نوی وتلی نو داووم په ورځ به دخپل استوگنځی څه دحج په نیت احرام وتړی او تلبيیه به ووايي او ترزوال وروسته به مینا شریفی ته ووزی

او دحج ټوله مناسک به وکړی او پدی ډول حج کی دقران د حج په ډول د شکرېی پسه حلا لېږی

۳: حج افراد: یعنی یوازی حج ، دا ډول حج فقط یو احرام د حج دپاره تړل کیږی ، په دې ډول حج کی هغه وخت چه د حج افراد په نیت احرام وتړل سو او تلبيیه وویل سوه او دوه رکعتنه سنت هم ادا سول نو حاجی که فرصت درلودی نو به سنت طواف القدوم ادا کړی او دوه رکعتنه واجب دطواف به ادا کړی او سعيه نلری که سعيه هم وسی نو دا سعيه دهغی سعيی په عوض کښی حسابیدلای سی چه دطواف فرضی وروسته کیږی. دا خاص دمکې شریفی داوسیدونکو دپاره دی او په دا ډول حج کی پسه د شکرېی هم لازم ندی.

دا ډول حج نیت کول دبل چا دپاره هم کیږی او دبل دپاره حج کول پدی ډول حج سره ښه دی

دبل چا دپاره حج کول: ځانته شرایط لری: که دمړه دپاره وی که ژوندی که هر ډول جنایت پېښ سو نو دهغه مسؤلیت ددغه سړی پر غاړه دی چه دبل په وکالت حج کوی اودم (پسه) به دخپلو پیسو څه حلالوی نه دموکل دپیسو څه یعنی چه وکالت دی قبول کړی حج به مطلق پاک دهره جنایت نه او کم او کاست څه ادا کوي که نه مسؤل یی. بل دا چه دبل دپاره حج که حج افراد وی ښه به وی ولی چه د شکرېی پسه نلری دبل چا په وکالت حج کول هم د شکرېی پسه نلری او که چا حج قران دبل دپاره نیت کړی یعنی اول عمره بیا حج دفلانی په نامه نوپه حج قران کی د شکرېی پسه دپاره دحلالی. دا حرامه لازم دئ دغه پسه به هم وکیل دخپلو پیسو څه حلالوی نه دموکل دپیسو څه ، چا چه دبل چا دپاره دحج وکالت قبول کړ پخپله دخان دپاره عمره نه صحیح کیږی ځکه چه دهغه په پیسو راغلی یی عمره او حج دهغه کیږی مگر د نورو عباداتو او غوره اعمالو ثواب دی خپل دی نو ښه به دا وی چه حج افراد نیت کړی. او حج تمتع دبل دپاره نه کیږی . که دخپلو مور او پلاریا نیکه گانو او اناگانو دپاره حج افراد یا حج قران یی کاوه نو ښه به داوی چه فرضی حج نیت کړی دفلانی او فلانی دپاره که پر هغه حج فرضی لازم سوی وو دفرضی حج غاړی به یی خلاصی سی او که فرضی حج نه وو پر باندی نو هغه حج یی په نفلی حج کښی حسابیږی ، په یاد ولره چه دلور ذکر سوو اشخاصو دپاره حج او عمره کول نه یوازی دهغه دپاره ثواب رسیږی بلکه دهغه څو چنده تا ته هم الله جل جلاله ثواب درکوی. خودادی باید په یاد وساتی چه که دی حج دمړو دپاره کاوه نیت به دفرضی حج کوی ، او که دی یوازی عمرې کولې نو به نفلی وی ، ځنی بی خبره عوام وایی چه که دی دبل دپاره عمره وکړه او هغه حج نه وو کړی حج پر لازم کیږی ، دا خبره صحیح نه ده هرڅو نه عمری چه دچا په غیاب کښی وکړی ثواب یی هغه ته رسیږی او په هغه سره حج نه لازم کیږی ، داسی لکه څوک چه مکه معظمه پخپله وینی حج پر لازم کیږی که مالی توان ولری که یی ونه لری دغه دده راتگ تر مکې شریفی دده توان دراتگ ثابت نه وی ، نو که څوک دبل دمزدور یا موپروان یا پرستار او یا په رسمی توگه او یا دیوازی عمری دپاره راغلی وی حج پر لازم کیږی حتماً به یی ادا کوی که مړ کیږی وصیت به کوی چه پر ما حج فرض سوی دئ او تر مرگ وروسته به یی ورته دده دارایی څه دحج وکیل نیسی چه دده دپاره حج ادا کړی او باقیمانده میراث دی ورته واخلي.

## سوال: دښځو دپاره خاص احکام څه دی؟

جواب:

۱: ښځی دا حرام پر ځای خپل عادی گنډل سوی کالی اغوستلای سی مگر مخ په نه پټوی.

۲: ښځی په احرام کښی بوټونه او جرابی اغوستلای سی مگر دستکشونه نسی اغوستلای.

۳: بنځی په احرام کښی عطریات نسی استعماله ولای.

۴: بنځی په احرام کښی زیورات اغوستلای سی مگر داسی چه ښکاره نسی.

۵: بنځی به تلبيیه په جهر (په لوړ اواز) نه وایی.

۶: په طواف کښی بنځی رمل (داوړو ښورول) نه کوی.

۷: بنځی د میاشتنې ناپاکۍ یا دلنگتون د ناپاکۍ په وخت کښی حرم شریف ته داخلیدای نسی او طواف به نه کوی که یی فرضی طواف پداسی حالت کښی وکړی اووه پسونه یا غویی یا اوښ به حلالوی او که واجب د عمرې طواف په داسی حال کښی وکړی نو یو پسه به حلالوی.

۸: بنځی نسی کولای چه بیله شرعی عذره د شیطانانو د ویشتلو لپاره وکیل وټاکي از دحام عذر ندی بیا دی بل وخت وولی چه از دحام لږوی.

۹: بنځی به د صفا او مروا د سعی په وخت کی د زرغونو څلو په منځ کښی نه ځغلی.

۱۰: بنځی کولای سی چه د ناپاکۍ په وخت کی فرضی طواف و ځنډوی مگر وروسته به یی قضایی راوړی ځکه چه که فرضی طواف ونسی حج یی نه دی پوره سوی.

۱۱: کم وخت چه د احرام د خلاصیدو وخت سو نو ښحه به پخپله یا د محرم په لاس خپل د ټوله سر یا لاقل د سردو ریښتانو د څلرمی برخی څوکی ډگوتی دیوه بند په اندازه غچي کوی، مگر که د څلرمی حصی د سردو ریښتانو کم غچی سی د احرامه نه خلاصیږی او د خپل روا میړه سره نژدیکت (جماع) ورته حرام دی.

۱۲: بنځی به د از دحام په وخت کی د حجر اسود داستلام (مسح کولو) څه ډډه کوی.

۱۳: د از دحام په وخت کی بنځی ته د مقام ابراهیم وشاته د طواف د دوو رکعتو واجب ادا کول ضرور ندی په بل ارام ځای کی دې ادا کړی.

۱۴: و بنځی ته د حج په سفر کی محرم شرط دی که ښځه د محرم سره مثلاً ورور زوی یا پلار سره حج ته روانه وه و میړه ته یی اجازه د منع کولو نسته.

۱۵: بنځی د ناپاکۍ په حال کی احرام او د احرام نیت تر لای سی او ټوله افعال د منی شریفی، عرفات او مزدلفې شریفی اجرا کولای سی فقط حرم شریف ته به نه ننوزی.

۱۶: که د بنځی څه طواف الوداع یا درخصتی طواف د میاشتنې ناپاکۍ په سبب پاته سو ه معاف ده نه دی کوی.

## «دریمه برخه دوعا گانی»

دغه دوعا گانی چه دلتنه به ذکر سی داسلام دعلماوو په اتفاق په گوته سوی دی، ځکه چه ددوعا غوښتنه دالله پاک ددر باره باید دزړه غوښتنه وی که څه هم په ژبه وویل سی نو ددی اصل په نظر کی نیولو په اساس می دلتنه اکثره دوعا گانی دپښتو ژبو خلگو دپاره په پښتو اوړلی اودلتنه می ذکر کړی دی، څه چه په ژبه وایی دهغه په معنی پوه یی چه دزړه سره دی دژبی لاریوه وی یعنی په مورنۍ ژبه دوعا کول اودخدای پاک له در باره غوښتنه کول ډیره دزړه راځی.

دمکې شریفی وښارته دداخلیدو دوعا:-

یا الله دغه ستا حرم دئ او دغه امن ستا امن دئ اوزه ستا بنده یم راغلي دلیری ځایه یم ډیرو لویو گناهونو او بدو عملونو سره -الهی ستا دعدا به ویریرم الهی ستا خاصه عفو می په نصیب کړې او وگرځوې ماله په دغه حرم کښی ستا قرار او ارامی -اوپه رزق را کړی ماله رزق حلال په فضل سره ستا یا رَبِّ الْعَالَمِينَ آمین.

د کعبی شریفی دلمړی ځل دلید لو دوعا:-

**(اللَّهُ أَكْبَرُ - اللَّهُ أَكْبَرُ - لَا إِلَهَ إِلَّا اللَّهُ وَ اللَّهُ أَكْبَرُ - اللَّهُ أَكْبَرُ - وَ لِلَّهِ الْحَمْدُ)**

الهی ته سالم یی دهره عیبه او په تا سره سلامتیا ده داخل مو کړی جنت ته ای صا حبه د لوی عزت الهی خلاصی کړې مالره دروازی درحمت ستا دبڅښنی او عفو ستا -دفضل او احسان ستا -یا الله یا رحمن یا رَحِيم -یا ربه زیات کړی شرافت او عزت ستا ددغه کعبی چه ستا بیته ده -او زیاد کړی شرافت او عزت دهغه چا چه زیارت ستا دکعبی کوی که حاجی وی که عمره والا یا اَرَحَمُ الرَّاحِمِينَ -الهی زه سوال کوم د تا څه دهغه څه چه سوال کړیدی دهغه سردار او بادار زموږ محمد علیه السلام او پناه غواړم دهغه څه چه پناه غوښتی ده دهغه څه زموږ پیښوا محمد علیه السلام. الهی رحمت ستا دی وی پر محمد علیه السلام او دده پیر آل او اصحابو ټولو آمین.

۱: دطواف داول شوط (دورې) دوعا:-

**سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَ اللَّهُ أَكْبَرُ - وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ (۱)**

ژباړه: پاکی ده الله لره -جمله ثنا او صفت دئ الله لره -هیڅوک بیله الله دعبادت وړ ندی

الله ډیر ستر دی. هیڅ حرکت او قوت نسته مگر په الله سره چه ډیر ښه لوړ او لوی دئ.

الهی ایمان می راوړی دی پرتا او تصدیق می دئ ستا پر کتاب (قرآن مجید) او وفا می ده پر وعده ده ستا او متابعت می پر سنتو دحبیب ستا (محمد علیه السلام) دی -الهی زه سوال کوم دعفو او عافیت دټولو گناهونو څه تل په دین او په دنیا او اخرت کښی -کامیابی په جنت سره او نجات داوړه ددوږڅه -یا غالبه بڅښونکي یا ښه درحم کونکو -او رحمت دی وی دالله پر خیر دمخلوقاتو محمد علیه السلام او دده پر اصحابو او پر موږ هم ددوی سره .

نو هر کله چه په هره دوره کی ورکن یمانی ته ورسیرې شروع به وکړی په ویلو د

## اَللّٰهُمَّ رَبَّنَا اٰتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ .

ژباړه: الهي ربه زموږ را کړې موږ ته په دنيا کښې نيکۍ او په اخرت کښې نيکۍ او وساتې موږ د عذاب د اور - په تکرار تر هغه وخته چه و حجر اسود ته ورسيدې بيا به دواړه اور غوی د حجر اسود و خواته پورته کړي او و به وايي (بِسْمِ اللّٰهِ الْاَكْبَرُ) دوهم شوط (دوره) شروع سوه گټوره لار ښوونه: د طواف په جريان کښې بايد هيڅ څنډ رانسې يعنې د طواف په منځ کې توقف نه کيږي يوازي د فرضي لمانځه د جماعت په وخت کښې په هر ځای چه وې هلته به طواف و دروي لمونځ به په جماعت ادا کړي بيرته دهغه ځايه خپل باقی مانده طواف پوره کړه او همداسې دمړي د لمانځه د پاره و دريږه او لمونځ د جماعته سره ادا کړه او هم د جمعي د لمانځه خطبې ته به توقف کوي او په بل هيڅ حالت کې د توقف يا استراحت اجازه نسته او که دی استراحت وکړي طواف دی ناقص سو بيرته به يې د سره را گرځوي ، مگر د صفا او مروا د سعبي په منځ کښې د استراحت يا توقف اجازه سته .

د طواف د دوهم شوط (دوري) دوعا:

يا الله دغه ستا بيته ده او دغه ستا حرم دی او دغه امان ستا امان دی او زه هم ستا بنده يم او اولاد ستا د بنده گانو يم او دا هغه مقام دی چه پناه غوښتل کيږي په تا سره د عذاب د اور څه نو يا الله زما غوښي او پوست د دوږخ پر اور حرامی کړه الهي ايمان را لره محبوب و گرځوي - زما په زړه کې ايمان ښايسته کړي - الهي کفر او فسق زما په زړه کې بد او منفور و گرځوي الهي د حق پر لاره می برابر کړي الهي د قيامت په ورځ می ستا د عذاب او نا خوښۍ څه وساتي - ستا رضا او محبت می په نصيب کړي سره د متابعت د شريعت ستا او داخل مو کړي ټوله و جنت ته بيله حساب به - ای عزتمنده د عزتمندو - نو پر رکن يمانی به بيا اللهم ربنا شروع کړي ترڅو چه و حجر اسود ته ورسيدې نو دريم شوط (دوره) شروع سوه دمخکې نۍ دوری په شان به عمل وکړي .

د دريم شوط (دوري) دوعا:

يا الله زه پناه غواړم د شک او شرک څه ، د مخالفت کولو د دين څه او منافقت څه د بدو اخلاقو څه او د بد استعمال څه د مال او دارايی خپل او اهل وو اولاد خپل الهي سوال کوم درضا ستا اود جنت - او پناه غواړم په تا سره ستا د قهر او غضب څه او د اور د دوږخ ای غالبه ای لويه بڅښونکې ای ښه د رحم کونکو يا ښه د سخا و تمندو او احسان کونکو الهي پناه غواړم په تا سره د تنگۍ او عذاب د قبر او پناه غواړم د فتنې څه د ژوندو - او د فتنې څه دمړو - الهي ستا رحمت دی وی پر خير د مخلوقاتو محمد عليه السلام او دده پر آل او ټولو اصحابو با ندی دده او پر موږ ددوی سره . بيا چه رکن يمانی ته ورسيدی (اللهم ربنا) به شروع کړي تر هغو به يې وایي چه و حجر اسود ته ورسيدې ږ دريم شوط (دوره) (هم خلاصه سوه نو په نورو څلورو ښو طو کی رمل (اوږدې ښورول) نسته پر حجر اسود په د تيرو شوطو (دورو پشان) دواړه اور غوی و حجر اسود ته پورته کړي او (بِسْمِ اللّٰهِ الْاَكْبَرُ) به يو وار وایي او اور غوی به مچ کړي نو څلرم شوط (دوره) شروع سوه .

د څلرم شوط دوعا:

يا الله زما دغه حج قبول و گرځوي - او زما دغه کوښښ کاميابه و گرځوي - او زما گناوی را و بڅښي - زما دغه تجارت را بی تاوانه او گټور و گرځوي ای خبر داره په هغو ټولو شيانو چه زموږ په زړو کښې دی - و باسې موږ د گناهونو د تاريکیو څه وروښايی ته د توبې الهي ستا رحمت غواړم - او پاکي دهري گناه څه ستا دلورې او ښې بڅښې په اميد - او غواړم گټه او غنيمت زما د هر ښه عمل او کاميابی په جنت سره يا د ټوله عالم ربه ما د دوږخ د اور ه وساتي

یاربه قناعت می ستا په رزق او مقرر اتو په نصیب کړې په رزق کښی برکت را واچوې او دهرڅه عوض په ښو سره را کړې او درود وایم ستا پر پیغمبر محمد علیه السلام او دده پر ټولو اصحابو .

پر رکن یمانی به بیا اللهم ربنا شروع کړې ترڅو و حجر اسود ته رسیږې پر حجر اسود بیا دنورو دورو په شان عمل کیږي نو څلرم شوط خلاص سو .

د پنځم شوط (دورې) دوعا:

الهی په ورځ دحشر چه هلته بل رحمت نسته بيله ستا درحمته څه . ما دعرش تر سایی لاندی په سایه کړې - تنده می ستا دحبیب محمد علیه السلام دحوض کوثر په اوبو را اوبه کړې -الهی زه ستا څه سوال کوم او غواړم چه را کړی ماته هغه خیر او ښی گڼی چه ستا حبیب محمد علیه السلام هغه ستا څه غوښتی دی - او پناه غوړم په تا سره دهغه څه چه ستا حبیب دهغه څخه پناه غوښتیده -الهی نعمت دجنت می په نصیب کړې او هر هغه عمل او قول چه ما و جنت ته نژدې کوی او پناه غواړم په تا سره د اوره د دورځ او دهغه اعمالو او اقوالو څه چه ما و دورځ ته نژدی کوی - بیا به درکن یمانی څه (اللهم ربنا) شرع کړې ترڅو حجر اسود را ورسیږي . بیا دلاس اور غوی دحجر اسود و خواته پورته کوي او (بِسْمِ اللَّهِ أَكْبَرُ) یو وار وایی نو شپږم شوط (دوره) شروع کیږي .

د شپږم شوط (دورې) دوعا:

الهی ستا ډیر حقوق پر ما باندی دی - هغه چه زما او ستا په منځ کښی دی - او هم ستا دمخلو قاتو ډیر حقوق را باندی دی هغه چه زما او ستا دمخلو قاتو ترمنځ دی الاهی ستا حقوق چه پر ما باندی دی را وی بخښې ستا په رحمت سره - او هغه حقوق چه ستا دمخلوق پر ما باندی دی الاهی ته یی عوض ورکړې او ما ځنی خلاص کړې ستا په رحمت سره - او په حلاله نفقه می غنی کړې او دحرامی نفقې او ستا د نافرمانی څه می وساتي ای لوی بخښونکې ربه - سوال کوم دتا څه دعفوی او عافیت او دعفوی دایمی په دین او په دنیا او اخرت کښی ، الاهی سوال کوم دتا څه د هدايت او د تقوی - پاک لمنی (پاک دامنې) او غنا او سوال کوم دتا څه چه ماته سمه او حقه لار راوښی ای دحق او هدايت لار ښونکې خدایه .---

بیا به پر رکن یمانی باندی اللهم ربنا شروع کړې ترڅو حجر اسود ته رسیږي او هغه اعمال چه په نورو شوطو کښی دی کړی دی هغسی اجرا کړې نو شپږم شوط خلاص سو اووم او اخری شوط شرع سو .

گټوره لار ښوونه : که فرضاً شکمن وي چه دا به شپږم شوط وی که اووم شوط ، نو ښه داده چه کم عدد یی قبول کړې (شپږم) څه تفاوت نه کوی چه یو شوط اضافه وکړې خو که یو شوط کم سو ټوله طواف دی ناقص سو .

داووم شوط (دورې) دوعا:

الهی زه سوال کوم دتا څه چه ایمان می را کامل کړې - یقین او عقیده می په صداقت را قوی کړې او رزق می راپراخ کړې چه پاک او حلال وی - او زړه را کړې عاجزه او ژبه را کړې ذکر کونکې ستا - توبه می قبوله کړی او په رشتیا توبه می په نصیب کړې الاهی دمخه تر مرگ می توبه قبوله کړې او په وخت کی دمرگ راحت را کړې نه سختی - بخښنه او رحمت را کړې پسله مرگه - او عفوراته وکړې دتولو گناهونو کبیره که صغیره وی په وخت کښی دحساب په لو ورځ دحشر او کامیابی را کړې په جنت سره او خلاصیت را کړې د اوره د دورځ - ای غا لبه پر هر چا او ای لویه بخښونکې یا اَرْحَمُ الرَّاحِمِین - یا الله ختم کړې اجل زما پر خیر باندی - او پوره کړې او میدونه زموږ او اسانه کړې کارونه زموږ د دین او د دنیا او د اخرت زموږ - نو چه رکن یمانی ته ورسیدی وبه وایی

( اللَّهُمَّ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ وَادْخُلْنَا الْجَنَّةَ مَعَ الْأَبْرَارِ يَا عَزِيزُ يَا غَفَّارُ يَا رَبَّ الْعَالَمِينَ )

ژباړه: یا الله زموږ ربه راکړې موږ ته نیکۍ په دنیا کې او نیکۍ په اخرت کې او مو ساتې د

عذاب د اور او داخل مو کړې جنت ته د نیکانو سره یا غالبه پر ټولو یا بخښونکې یا ربه د ټوله عالم. کله چه حجر اسود ته ورسیدې طواف ختم سو خدای دی قبول کړی. د طوافو نیتونه په څلرمه برخه (فصل) کې د نیتونو تر عنوان لاندې ذکر کیږی.

دوعا د ملتزم شریف:-

ملتزم شریف د کعبې شریفې د دروازې او حجر اسود تر منځ فاصله چه ټوله څلور زرع ده بلل کیږی دا هغه مبارک ځای دی چه سرور کاینات محمد علیه السلام هلته دوعا کول او پر دغه ځای چه ځان و منبلوې او د زړه غوښتنه او دوعا وکړی حق تعالی یی حتماً قبلوی .

گټوره لارښوونه: فکر دی او سه چه د طواف په جریان کې دا کار ونه کړې چه په طواف کېنې دی سکتته رانسی ، اوبل چه ډیره گټه گونه وی په داسی احتیاط به ځان و ورسوې چه دنورو طواف ته مزاحم نسې ، ټیله او نیمه به نکوې د ښځو سره د ډکې څه به ځان ساتې چه تر ثواب دی گناه ډیره نسې ، د طواف دخلگو سره ځان په دوره کې گډ کړه که څه هم ته طواف نه کوي په یوه یا دوو دورو کې ځان د کعبې شریفې دیوال ته ورسوه او د حجر اسود له خوا به اول حجر اسود مسح او مچ کړې بیاب خپل ځان په ملتزم پوری و منبلوې او لاس به د کعبې شریفې په دروازه پوری ټنگ کړې دغه کار داختر پر دریمه او څلرمه ورځ چه ازدحام کمیږی اسانه دی اود دوعا به ووايي .

دوعا د ملتزم شریف:-

یا خاونده د دغه قدیمی بیتې زموږ د غاړې د گونا هونو څه خلاصی کړه . او غاړې د میندو او پلرو زموږ - دوریو او خویندو زموږ - او داودونو زموږ که مړه دی که ژوندی د گناهونو څه خلاصی کړه او داوړه د دوږ څه مو وساته یا ارحم الراحمین یا ذول جلال والاكرام . یا الله ستا بنده یم ستا دبیتې په دروازه می لاس ټنگ کړیدی او ولاړ یم لاندی تر چار چوب ستا امیدوار دی درحمت یم ستا د عذاب ویریرم آی صاحبه د فضل او کرم او احسان الله رحم وکړه پر عاجزی زموږ په امان کړه ویره زموږ او قبول کړه اعمال زموږ او ښه کړه احوال زموږ - او وگرځوه په طاعت ستا مشغولیت زموږ او وخیر ته رجوع زموږ او ختم کړه پر نیک بختی اجل زموږ دغه عاجزی زموږ ښکاره ده په حضور ستا او حال مو پټ ندی پرتا . امر کړی دی یو هغه مو ندی کړی - منع کړی دی یو هغه مو کړیدی - نه کیږی علاج زموږ مگر په عفو ستا عفو وکړه آی ښه دامیدو آی عزتمنده قبلونکې د سوالو غفور اورحیم یی یا رب العالمین او نوری دوعا گانی چه هر چاته دی زړه وی د کامیابی په دنیا او اخرت کېنې .

مقام ابراهیم علیه السلام :-

دغه یوه مبارکه ډیره ده چه د حجر اسود سره یو ځای د جنته راغلي ده دغه ډیره پخپله متحرکه وه او د حضرت ابراهیم علیه السلام په اراده به کېنسته پورته کیدل او هری خواته تلل او څه وخت چه حضرت ابراهیم علیه السلام د کعبې شریفې دخونی معماری کول پر هغی ډبرې به ولاړ وو او پر دغه ډبره د حضرت ابراهیم علیه السلام د پښو نقش هم پاته دی ځکه نو دا ډبره لکه حجر اسود هغومره مبارکه ده نوکه دوه رکعتنه د طواف واجب دامکان په صورت کېنې دمقام ابراهیم وشاته وکړی ښه کار دی ولی بل هر ځای یی کولای سې

دوعا د مقام ابراهیم علیه السلام :-

الهی ته ښه عالم یی زما پر پټ او ښکاره حال او زما د دین او دنیا په حاجاتو ښه خبر یی یا بی نیازه ربه زما حاجتونه را روا کړه که د دنیا دی که داخرت او د نامرده احتیاج څه می وساتې ، الهی زما گناوی را و بخښه یا ربه د دغه کعبې مه پرېږده زما گناوی مگر را وې بخښې او مه

پریږده زما هیڅ مشکل مگر را اسان یی کړې. او منور کړې زړونه زموږ او خاتمه مو پرېښه عمل راوړلې الهی ژوند را کړې په اسلام کی او مرگ را کړې پر اسلام. آمین یارب العالمین.

حجر اسماعیل علیه السلام:-

حجر اسماعیل یا حطیم شریف د کعبې شریفې هغه جز دی چه د نعل پ شکل دیوال د کعبې شریفې نه دباندی واقع دی او هغه هم په طواف کنبی شامل دی یعنی طواف دهغه تر شا کیږی نه چه دهغه په منځ کی تیر سی دغه لنډ دیوال اوس د بنایسته سپین مرمر ډبری څه جوړ دی.

دو عا د حجر اسماعیل یا حطیم شریف:-

الهی سوال کوم د تا څه دهغه څه چه سوال کړیدئ د تا څه ستا حبیب محمد علیه السلام او پناه غواړم دهغه څه چه پناه غوښتیده دهغه څه ستا حبیب محمد علیع السلام الهی په برکت ستا دښو نو مونو لوړو صفاتو پاک کړې زړو نه زموږ دهغه څه چه لیږی کوی موږ ستا درحمته څه او مړه مو کړې پر سنتو د محمد علیه السلام او په شوق ستا ملاقات یا کریمه یا رحیمه.

دوعا داو بو د زم زم:-

د زم زم داو بو تر چنبلو وروسته دا دوعا سنت ده الهی زه ستا څه دښه او نفع رسونکی علم غوښتنه کوم د پراخ رزق او شفا دهر مرض څه غواړم یا ارحم الراحمین

حضرت محمد علیه السلام فرمایلی دی چه ښه ترینی اوبه دمخکی پر مخ اوبه د زم زم دی ، چنبل داو بو د زم زم مخ پر قبله اوبه ولاړی افضله دی او د طواف نه وروسته یی چنبل سنت دی ، د زم زم اوبه پر مخ او سراچول هم سنت کار دی او د زم زم په اوبو او دس تازه کول هم ښه کار دی ولی استنجا به نه په وهی.

د صفا او مروا د سعیی دوعا گانی:-

دغه لاندی تکبیرونه دهر شوط په شروع کنبی ویل کیږی وروسته نوره دعا ویل کیږی

(اللَّهُ أَكْبَرُ - اللَّهُ أَكْبَرُ - اللَّهُ أَكْبَرُ كَبِيرًا وَالْحَمْدُ لِلَّهِ كَثِيرًا - وَسُبْحَانَ اللَّهِ بُكْرًا وَأَصِيلًا - لَا إِلَهَ إِلَّا اللَّهُ وَحْدَهُ - وَانْجَزَ وَعْدُهُ وَنَصَرَ عَبْدَهُ وَهَزَمَ الْأَحْزَابَ وَحْدَهُ لَا شَيْءَ قَبْلَهُ وَلَا بَعْدَهُ يُحْيِي وَيُمِيتُ وَهُوَ دَائِمًا لَا يَمُوتُ بَدَّ هِ الْخَيْرِ وَإِلَيْهِ الْمَصِيرُ).

ژباړه:- الله لوی دی - الله لوی دی - الله لوی دی په لوی یی سره - ډیره ثنا او صفت دی وی الله لره

او پاکي ده الله لره سهار او ماښام -نسته بل څوک وړ د عبادت بیله الله څه چه یو دی - اجرا کوی و عدي خپلی او مرسته کوی د بنده خپل - او ماتوی ډلی په یوازی - نه د مخه ترده شی وو او نه وروسته - ژوندي کول او مرگ ټوله دده په اختیار دی - او ټوله خیر او ښیگنی دده په اختیار دی او رجوع وده ته ده.

د سعیی داو ل شوط دوعا:-

یا الهی احسان او رحمت را باندی وکړې او ما وبخښې د ټولو گناهونو څه په تحقیق چه ته عزتمنده او صاحب د احسان او کرم یی یا ربه موږ وساتې داوړه د دوږخ او داخل مو کړې و جنت ته د ښکانونو سره -نسته بل څوک وړ د عبادت بیله تا څه یو یی الله - وگرځوې موږ سالم غنیمت او زیری پیدا کونکی په جنت سره ستا د صالحو بنده گانو سره او دهغه کسانو سره چه تا انعام کړیدئ پر هغو باندی لکه صادقان او شهیدان چه

دغه ښه دوستان دی - الهی موږ سوال کوو د تاڅه دهغه خیر او ښیځنو چه ستا په علم کښی دی او پنا غواړو د هغه شرڅه چه ستا په علم کښی دی - الهی ته عالم یی پر ټولو غیبو موږ نه پوهیږو - نسته بل خدای بیله تا یا الله صلوٰة او سلام دی وی پر محمد علیه السلام او دده پر اصحابو ټولو .

یادونه:- پدغه دوعا کښی دجمعی کلمه (موږ) استعمال سویده دهغه مراد ټوله هغه کسان دی چه د صفا او مروا سعیی کوی .

په هر شوط کښی تردوعا وروسته به دا ایت مبارک وواپی

(إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوِ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ) (١٥٨ آیت دالبقرې سورت)

ښو څه د الله دی که کوي څوک حج یا عمره گناه نسته پر هغه چه سعیی کوی په منځ کښی د صفا او ژباړه:- په تحقیق سره صفا او مروا د (شکر قبلونکی) او عالم دی . مروا او هر څوک چه خیر(ښه) عمل کوی الله په هغه شاکر

دغه مبارک آیت دهری سعیی ددوعا په اخره کښی ویل کیږی ، کله چه دهری سعیی په اخره کښی د مروا یا صفا غنډی ته پورته سوې دواړه لاسونه به پورته کړي درې واړه به الله اکبر وواپی - په بله سعییه به شروع وکړي اوس چه دمروا دغنډی څه دصفا وخوا ته دوهمه سعییه شروع کوي لمړي به هغه تکبیرونه چه په اوله سعییه کښی دی ویلی وه بیا وواپی وروسته به دا دوعا وواپی .

ددوهمی سعیی دوعا :-

تر تکبیرونو وروسته:- الهی تا ویلی دی چه غوښتنه وکړی له ماڅه زه مو دوعا قبلوم - غوښتنه کوو د تاڅه یا الله را وبخښه زموږ ټوله گناهونه کبیره که صغیره دی پخوانی او تازه گناوی - ای ربه زموږ واوریدئ هغه غږ چه بلنه یی کوله دپاره دایمان (چه ایمان راوړئ پررب خپل) موږ ایمان راوړیدئ پر تا یا الله بخښنه وکړي گناهونو لره زموږ او ورژوې بدی زموږ را و مو پاڅه وی د نیکانو سره په ورځ دحشر او راکړي موږ ته هغه چه تا وعده کړیده پر قول درسلانو - او رسوایی مه راکوي موږ ته په ورځ کښی دقیامت او ته مخالفت نه کوي د وعدې خپل - یا الله پرتا مو توکل دئ او تا ته مو رجوع ده - ای ربه بخښنه وکړي موږ لره او زموږ برادرانو ته چه تر موږ دمخه یی ایمان راوړی دئ او مه گرځوي په زړونو کښی زموږ غش دمو منا نو سره یا رحیمه یا الله ما لره گناوی سته په ما بین کښی زما او ستا او گناوی سته په ما بین کښی زما او ستا د مخلوقاتو یا الله هغه ټوله گناوی چه په منځ کښی زما او ستا دی هغه را وبخښي او هغه گناوی چه په منځ کښی زما او ستا د مخلوق دی هغه راڅه واخلي - او په فضل سره خپل ما د احتیاجه په امان کړي - ستا مغفرت ډیر وسیع دئ - یا خاونده د سخا دکرمد عطا او فضل او احسان - او صلوٰة او سلام دوی زموږ پر بادار محمد علیه السلام او دده پر اصحابو اړ موږ ددوی سره ټوله .

دصفا وغنډی ته چه پورته کیږي بیا به دان صفا والمروة ایت ترپا یه وواپی بیا به کعبې شریفی ته وگوري لاسونه پورته کړي او درې واړه الله اکبر ووايه اوس به دریمه سعییه شرع کړي .

گټوره لارښوونه:- که د سعیی په هر ځای باندی وې او د فرض لمانځه اقامت شروع شو هم هلته به ودریږي لمونځ به په جماعت ادا کړي او همدا رنگه د مړي لمونځ به ادا کړي او که د جمعی خطبه ویل کیده هم به سعییه ودروي لکه په طواف کښی وروسته به دهغه ځایه خپلی سعیی ته ادامه ورکړي .

ددریمی سعیی دوعا :-

به هغه داوولی سعیی تکبیرونه وواپی تر هغه وروسته دا دوعا خپله کړه : په شروع کښی

الهی را پوره کړې نورانیت زموږ - په تحقیق چه ته پر هر څه قادر یی - الهی زه سوال کوم د تا څه عاجل او هم په اینده کښی د خیر او ثواب -  
 الهی پناه غواړم د هر شر څه که په نژدی راتلونکی وخت کښی وی یا په لیری راتلونکی وخت کښی وی - یا الله محبوب وگرځوې موږ لره ایمان  
 او ښایسته کړې زړونه زموږ په ایمان سره - منفور او مکروه وگرځوې موږ لره کفر، نافرمانی ستا ، اوفسق - او وگرځوې موږ لره را شیدینو او  
 رهنمایانو څه دښی لاری - یا الله پناه غواړم ستا په رضا ستا دقهر څه او ستا د عذاب څه الهی ثنا ویل پر تا باندی زما دشیردتوان څه د باندی  
 ده لکه هومره چه تا ثنا ویلې ده پر ځان خپل - تا لره دی حمد او ثنا وی هومره چه ته په راضی کیږې - الهی نورا نیت غواړم په زړه کښی  
 نورانیت په غوږو کښی نورانیت په سترگو او نورانیت پر ژبه باندی - او نازل کړې پر موږ ستا برکتونه او رحمتونه او نعمتونه (دایمان  
 او نیکی) دهمیش دپاره چه هیڅ وخت نه زایلېږی - الهی پناه غواړم په تا سره دهغه شیانو دشر څه چه د شپې په تاریکی کښی داخلېږی او  
 دشر څه دهغه شیانو چه داخلېږی د ورځی په رڼا کښی اودشره دهغه څه چه دباد ویا سیلی سره الووزی یا ارحم الراحمین. چه دمروا غنډی ته  
 ورسیدی بیا به ان الصفا والمروة تر اخره وواپی د غنډی پر سر به لاسونه پورته کړې او درېوړه به الله اکبر وواپی. دڅلرمی سعیی دپاره به  
 دصفا د غنډی پر لوری حرکت وکړې په اول کښی به تکبیرونه وواپی بیا به نو داسی دوعا وکړې  
 د څلرمی سعیی دوعا:-

الهی زه د تا څه غواړم خیر دهغه څه چه ستا په علم کښی دی او پناه غواړم دشره څه دهغه څه چه ستا په علم کښی دی - په رشتیا چه ته عالم په  
 غیبی - ندی بل هیڅوک وړ د عبادت بیله تا څه - یا چایی تالره ده او په ښکاره حق یی - او محمد علیه السلام ستا استازیدئ صادق پر  
 وعده او امین دئ الهی زه د تا څه غواړم چه دغه نعمت د اسلام چه تا زه وهغه ته هدایت کړی یم بیرته زما څه مه اخله پر دغه اسلام او ایمان می  
 درولې ستا حضور ته او مرگ می پر اسلام او ایمان کړې - پاکي او ثنا ده تا لره الهی موږ شکر ندی کښلی ستا په حق شکر سره الهی زه ستا  
 فقیر بنده د تا څه هیله کوم چه ته زما سره هغه سی وکړی چه ته اهل دهغه یی او زما سره هغه سی مه کوه چه زه اهل دهغه یم - الهی وگرځوې ما  
 پی رو دښی طریقې ستا د حبیب محمد علیه السلام - چه لوړه وې حرمت او احترام دده او عزتمنده کوی کلمه دده - او ساتی وعدې او زمه دده  
 او کامیابی ورکوي وډلی ته دده او وبلنی ته دده ډیره وې تابعان دده او ډله دده چه ورته وفا کوی او مخالفت دده دسنتو نه کوی - الهی زه د تا  
 څه هیله مند یم چه وگرځوې ما پی رو دهغه چه ستا رسول علیه السلام هغه کړیدی او پناه دهغه د مخالفت څه غواړم.

وصلی الله علی سیدنا محمد و آله واصحابه و علینا معهم اجمعین. وروسته به وواپی ان الصفا والمروة تر اخره چه دصفا د غنډی سرته پورته  
 شوې بیا به لاسونه پورته کړې او دری واره به الله اکبر وواپی. دپنځمی سعیی دپاره به مخ پر مروا را کښته سې.  
 دپنځمی سعیی دوعا:-

لمړي تکبیرونه ویل کیږی بیا دا دوعا به وکړې:

الهی رحم وکړې پر عاجزی زموږ - او په امن کړې ویره زموږ - قبول کړې نیک اعمال زموږ او ښه کړې احوال زموږ - وگرځوې په طاعت او  
 عبادت ستا مشغولیت زموږ - او وښیگنی ته مرجع زموږ - او ثابت کړې په بالا بود سره امیدونه زموږ - او ختم پر نیک بختی اجل زموږ -  
 الهی زموږ عاجزی تاته ښکاره ده او پرتا زموږ هیڅ ندی پټ - امر کړی دی یو هغه مو ندی کړی - منع کړیدی یو هغه مو کړیدی نه خلاصیږو  
 په بل څه مگر ستا په عفو سره - عفو وکړی ای غوره د امیدو الهی سوال او غوښتنه د تا څه غوره ده - ته عفو کونکی ، بخښونکی مهربانه او  
 رحیم یی - عفو دی خوښه ده الهی موږ ته عفو وکړه - یا الله مه پرېږده موږ و نفسو نو ته زموږ یوه لحظه او ترهغه لا لږ زمان. الهی موږ پر خپلو  
 ځانو ظلم کړیدی که ته موږ ونه بخښی او پر موږ رحم ونه کړی نو موږ د تا وانیانو څه یو قبوله کړه توبه زموږ په تحقیق سره ته غوره توبه  
 قبولونکی اورحم کونکی یی. الهی غوښتنه کوم د تا څه چه توان را کړې د غوره کارونو او دېدو اعمالو د پریښودلو - او زړه سوی او مینه  
 د بیچاره وو او غریبانو سره - بخښنه او رحمت وکړې پر موږ - دهغه ډلی څه مو جلا کړې چه تا هغو ته اراده دفتني کړیده - الهی ستا حب او

محبت می په نصیب را کړه - او مینه دهغه چا چه ستا مینه کوی - او مینه دهغه اعمالو چه موږ نژدې کوی ستا و عشق او محبت ته او ستا درسول محمد علیه السلام و محبت ته. و صلی الله علی سیدنا محمد و آله و اصحابه و علینا معهم اجمعین ، آمین. چه دمروا غنډی ته نژدې سوې ان الصفا و المروة آیت مبارک به تر اخره و وایی چه د غنډی سر ته پورته سوې لاسونه پورته کړه درې واره الله اکبر و وایه. او که دی خاصه دوعا دځان یا دبل چا دپاره غوښته دلته یی وکړه.

د شپږمې سعی دوعا :-

چه دمروا د غنډی څه را کوز شوي دصفا د غنډی پر لور ، پومبي به هغه تکبیرونه و وایی چه په هره سعیه کښی دی ویل وروسته به دا دوعا خپله کړي :-

الهی ته تر هر چا ښه ملگري د سفر یی زموږ د سفر ملگري شي - ننگه بان زموږ د اهل اولاد شي زموږ تر شا - او بد رنگی راولې پر مخانو د دښمنانو زما مسخ کړي دوی پر خپلو ځایو چه و ما ته در ا رسید و توان ونلری - یا الله تا لره دی هومره حمد او ثنا وی چه ته په راضی کیږی - الهی زموږ یوازی هیله ستا رضا ده الهی مه شي راڅه ناراضه - د دوېځ داوړه او ستا د قهره مو په امان کړي الهی پناه غواړم په تا سره دبدی دهغه څه چه تا را کړیدی او د شره دهغه څه چه راڅه منع کړیدی دی - ای صا حبه دم حکم قوت ما و ساته د شر څه د فتنو او خلاص می کړي د ټولو مشکلاتو څه - او صالح کړي ظاهر او باطن زما - پاک او صاف کړي زړه زما د حسد او بغض څه - مه گرځوي پر ما طلب دچا مگر را خلاص یی کړي - الهی منور کړي زړه زما ستا په نور - او مصروف کړي په طاعت ستا بدن زما - او خلاص کړي د فتنو څه باطن زما او مصروف کړي فکر او ذهن زما په قبول د وحدانیت او بی مثله حاکمیت ستا او وساتي زما زړه دبدو و سوسو څه د شیطان الهی پر ما وکړي دومره احسان چه نوی پر ما سلطنت د شیطان یا رحمانه یا رحیمه - و صلی الله تعالی علی سیدنا محمد و آله و اصحابه و علینا معهم اجمعین. چه دصفا غنډی ته رسیږي بیا به ان الصفا و المروة تر اخره و وایی چه د غنډی سر ته ورسیدی درې واره الله اکبر و وایه لاسونه پورته کړه او ځا ن او ونورو دوستانو ته دوعا وکړه نو داومی سعی دپاره مخ پر مروا را کوز شه.

دصفا او مروا داومی سعی دوعا :-

پومبي به هغه تکبیرونه و وایی چه دهری سعی په شروع کښی ویل کیږی وروسته به دا دوعا خپله کړي :- الهی ختم کړي اجل زموږ پر خیر او ثابت و گرځوي په فضل خپل امیدونه زموږ - الهی موږ ته اسانه کړي رسیدل ستا و رضا ته - او په هر حال کښی صالح کړي عملونه زموږ - یا د هلاکت څه نجات وړ کونکي - یا شاهده د ټولو رازونو - یا قدیم الاحسانه - ای همیشه نیکی کونکي د بنده گانو سره - یا خاوند د سخا یا خاوند د کرم او د اعطا - یا خاوند د فضل او احسان پر مخلوقاتو - یا الله زه سوال کوم د تا څه دهغه خیر چه سوال کړیدی د تا څه محمد علیه السلام چه نبی او رسول ستا دئ - او پناه غواړم د هغه څه چه پناه غوښتیده نبی او رسول ستا محمد علیه السلام - الهی وساتي ما په فضل سره خپل دشر څه د فتنو او عافیت را کړي د ټولو تکلیفو - ښه او صالح کړي پټ او ښکاره (ظاهر او باطن) زما - د بغض او حسد څه پاک کړي زړه زما - یا الله مه پریږدي یوه گناه زما پر دغه مقام مگر چه را عفو یی کړي او نه یو مقصد مگر را خلاص یی کړي او نه یو فساد مگر را اصلاح یی کړي او نه یوه مریضی مگر را جوړه یی کړي - او نه یو حاجت د دنیا او اخرت مگر را روا یی کړي چه په هغه کښی ستا رضای اوزموږ د دنیا او اخرت گټه وی.

آمین یا رب العالمین ، و صلی الله تعالی

علی خیر خلقه محمد رسول الله و آله و اصحابه و علینا معهم اجمعین یا ارحم الراحمین

. چه مروا غنډۍ ته ورسيدې بيا به دا آيت كريمه ووايي اِنَّ الصفا والمروة تراخه ووايي . سعبي دصفا او مروا خلاصه شوه خدای دی ستا او دټولو حاجيانو عبادت قبول کړي.

دوعا دعرفات:-

کم ذکر ونه چه دعرفات په ورځ له زوال نه وروسته ويل يی غوره عمل دئ لاندی ذکر کوم

۱:- تلبیه ويل په لوړ اواز.

۲:- درب العلمین د اسماء الحسنی (نبو نومونو) ذکر کول.

۳:- لا اِلهَ اِلَّا اللهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ يَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ .

۴:- سورت د ثل هو الله تراخه

۵:- کلمه شریفه .

۶:- اَسْتَغْفِرُ اللهَ الَّذِي لَا اِلَهَ اِلَّا هُوَ الْحَيُّ الْقَيُّومُ وَ اَن اَتُوبُ اِلَيْهِ .

۷:- لا اِلهَ اِلَّا اَنْتَ سُبْحَانَكَ اِنِّي كُنْتُ مِنَ الظَّالِمِيْنَ ()

۸:- حَسْبُنَا اللهُ وَ نِعْمَ الْوَكِيلُ .

۹:- حَسْبِيَ اللهُ لَا اِلَهَ اِلَّا هُوَ ، عَلَيْهِ تَوَكَّلْتُ وَ هُوَ رَبُّ الْعَرْشِ الْعَظِيمِ ()

دغه لوړ ذکر ونه په لوړ اواز تکرار ترڅو چه کولای یی شی تر زوال وروسته بیا د ماز دیگر پوری تر هغه وروسته به د جبل الرحمت (درحمت دغره) وخوا ته ورسې او دهغه په لمن کښی به د زرغونې خیمی سره مخ پر قبله و درېږې دواړه لاسونه به دومره پورته کړې چه دبغل وینستان دی ښکاره شی دا لاندی دوعا به دزړه په عجز او ژړا دا لله په دربار کښی خپله کړې.

دوعا:-

یا الله ته خدای یی ، نسته بلڅوک وړ د عبادت بیله تا څه - یو یی شریک نه لرې - پا چایی دټولو کائناتو تالره ده ، تالره دی حمد و ثناوی یا الله - تا ته مو مخ دئ او پر تا مو توکل دئ ، یا رب العلمینه یا الله ما وگرځوې دهغه کسانو څه چه نن ورځ ته و خپلو ملایکو ته په هغو فخر کوي یا ارحم الراحمین - یا الله ستا په توفیق او فضل تر دغه عظیم الشانه مقامه او زیارت دبیستی ستا را ورسیدم مقتدی په سنتو ستا دحبیب محمد علیه السلام - یا الله هر سائل لره عطا سته او هر امید وار لره ثواب سته او سته وهر رجوع کونکی تالره ته احسان - یا الله تا ودرولم پر دغه لوی رکن ددین داسلام په امید دهغه فضلونو چه ستا سره دی - مه نا امیده کوه امید ونه زموږ - الهی ته عفو کونکی او کریم یی عفو دی خوښه ده عفو راته وکړي یا الله - رحمت ته دی امید واره یو - او د عذاب دی ویر یو - یا الله زیا د توب نه کوي پر سوالو مگر کرم او سخاوت او پرحا جا تو مگر احسان - یا الله زما حاجت وتا ته بل څه ندی بیله ستا عفو او بخښنه دگناهونو او نا فرما نیو زما او رضا ستا ، او ستا رحمت پر ما چه بیا قهر نوی او هدایت وی چه بیا گمراهی نوی - او علم چه بیا جهل نوی او صالح عمل او ښه خاتمه وی الهی - ازادی داوړه ددوېځ او کامیابی په جنت سره - یا عزیزو یا غفار - الهی ته علم لرې زما په ظاهر او باطن - الهی سوال کوم دتا څه ای ښه عطا کونکې

خدايه ، يا الله وگرځوي دغه حج زما قبول او مبرور - او وگرځوي گناهونه زموږ بخښل سوي - او کونښن زموږ لايق دشکر او عمل زموږ صالح او قبول - الهي مه پرېږدي موږ لره پر دغه مقام گناه مگر چه را وې بخښي او عفو يي کړي او مه يو حاجت چه ستا په فضل يي را روا يي کړي او نه يو پور مگر را ادا يي کړي او نه يو مريض مگر راصحت يي کړي - او نه يو مري مگر چه رحمت پر وکړي - او نه يو دښمن چه خوار يي کړي - او نه يو حاجت د حاجتو څه د دنیا او داخرت چه تا لره په هغه کښي رضا وي او زموږ په هغه کښي صلاح وي مگر را روا يي کړي او را پوره يي کړي - الهي موږ سوال کوو دتا څه دهغه ښو چه سوال کړيدي ستا څه پر دغه عرفات بنده او پيغمبر ستا محمد عليه السلام او پناه غواړم دهغه شر څه چه پناه غوښتيد دهغه څه محمد عليه السلام پر دغه مقام - الهي نقل کړي موږ پر دغه مقام دبد بختي - څه و نیک بختي - ته او داوړه ددوړځ څه و جنت ته او دقهره څه ستا و رضا ستا ته او د فقر څه وغني ته او د ذلت څه و عزت ته او د مخالفت څه د شريعت و استقامت ته د شريعت او د ټولو اقسامو څه د شر و ټولو اقسامو ته د خير او مه گرځوي دغه گڼت اخر گڼت دراتگ و دغه مقام ته زما الهي وگرځوي اخر د عمر زموږ خير د عمر زموږ - او خير د اعمالو اخر د اعمالو زموږ او خير د ورځو ورځ د ملاقات ستا - الهي موږ سوال کوو دتا څه د جنت او هغه قول او عمل چه نژدې کوي موږ و جنت ته او پناه غواړو د اوړه ددوځ او دهغه قول او عمل څه چه نژدې کوي موږ و ددوځ ته الهي اجرا کړي پر موږ هغه سي چه ته يي اهل يي نه هغه سي چه موږ يي اهل يو - الهي نستنه بيله فقره او عاجزي زما بله و سيله و تا ته دلاس دپورته کيدو - او نستنه بله لار بيله ټکولو ددروازې ستا درحمت - الهي که زه جواب سم ستا درحمت ددروازې څه نا اميده ، بل به دچا دروازه و ټکوم الهي يوازي اميد مو ته يي - که داسي وي چه يوازي نیکو کاران به ستا څه اميد کوي نو گناه گاران او بد عمله به چا ته مراجعه کوي الهي ته بخښنه وکړي ته ددغه کار اهل يي اللهم اغفر لي ولامه محمد عليه السلام نو که ته مو ترې نو دچا څه به اميد وکړو - الهي ستا سخاوت دومره دي چه هيڅ گناه گاره به پر دغه ځای بي عفو پرې نږدي - اللهم ربنا اتنا في الدنيا حسنة وفي الاخر حسنة و قنا عذاب النار ، الهي ما و بخښي زما مور او پلار و بخښي زما اولادونه و بخښي زما ورڼه او خویندې و بخښي زما نيکه گان او انا گاني و بخښي او زما ټوله اقربا او اشنايان و بخښي او ټوله هغه کسان چه زما څه يي غوښتنه ددو کاږيد و بخښي او ټولو مسلمانانو ته پوره عفو وکړي او ستا درحمت مستحق ټوله وگرځوي د دنیا او اخرت کاميابي ور په برخه کړي . (حاجي صاحب که وبل چاته دي خاصه ددو کاږي کول نو نوم به يي واخلی مثلاً دصحت دپاره دمريض يا خاص نژدې مري او يا هر نژدې دوست په نامه هم يادولای شي )

وصلی الله علی سیدنا محمد علیه السلام واله واصحابه وعلینا معهم اجمعین یا رب العالمین آمین.

دماښام تر لمړ لويډو وروسته به دمزدلفی شریفی پر لور حرکت وکړي.

## گټه وړه لار ښوونه :-

حاجي صاحب که دپښو دتلو توان ولري زما مشوره داده چه دغه لاره د عرفات څه تر مزدلفي شريفی پوري ټوله ۴ ميله لار ده په عادی تگ په دوه ساعته کښي وهل کيږي او که په بس کی ولاړ شي نو په ۸ ساعته کښي بسونه د پيري گټه گوني دبسونو او نورو عرا ده جاتوله لاسه وهي چه نه به دي لمونځونه او عبادت په ښه توگه ادا کړي او هم په بس کښي ۸ يا ۱۰ ساعته کيښايستل دي سترې کوي او پښې به دي وپرسېږي ، کله چه دي د پښو دتگ اراده وکړه و به وایي الهي را ته اسانه يي کړي او راڅه قبول يي کړي چه دغه د پښو تگ پر هر قدم الله و تاته نيکي او ثوابونه در کوي ، دپياده وولاره ښه لنډه لار هم ده ، د عرفات په اخره کښي تشنا بونه دي هلته به ښه اودس تازه کړي دنورو حاجيانو سره به دمزدلفي پر خوا حرکت وکړي په دغه اوداسه که دما خستن او ماښام لمونځونه چه يو ځای ادا کيږي وکړي ډير به ښه وي ، په هر صورت يو دوه ليتره بوتل او به دځانه سره واخله چه په هغه به بيا دسهار دلمانځه دپاره اودس تازه کړي داو داسه تازه کولو په وخت کښي دخپل ملگري څه کمک و غواړه چه اوبه درتوي کړي او به به دي په دي ډول وسپموي ، کله چه دمزدلفي شريفی ته ورسيدې هلته ځني وظيفي دي چه دلته

بی په گوته کوم:-- اول به دماخستن او مابنام لمونځونه یو ځای په یوه اذان او دوو اقامتونو دملگرو سره ادا کړي، اول به دماينام دلمانځه فرض او بيا په بل اقامت دماخستن دلمانځه فرض ادا کړه وروسته به دماينام دلمانځه دوه رکعتونه سنت ادا کړي او وروسته به دماخستن دوه رکعتونه سنت او په اخره کی درې رکعتونه ترا د ا کړي، او دماينام دلمانځه د ادا کولو په نیت کېنې به قضایې نه وایی فقط پدې حاضر وخت دماخستن به وایی ځکه دغه ته قضایې نه ویل کېږي ځکه چه دشریعت په امر دا ځنډول شوی وو.

دوهم به تر خپل توانه پوری په دغه شپه کېنې چه تر شب قدرافضله ده، درود پر محمد علیه السلام، او تلاوت دقرآن مجید یا نور ذکرونه دپاک الله ووايي، هغه وخت چه دمشعرالحرام غره ته ورسیدی (داغرد مزدلفي شریفی دمسجد څه ۱۵۰ متره فاصله لری چه دعرفات له خوا راځي ستا دچپه لاس وخوا ته دغره په اخره کېنې پروت دی کچنی شانته غردی او پر سړی یو کچنی تعمیر دی خو پوښتنه د با تجربه خلگو څه هم ښه کار دی په هر صورت هغه ته نژدې به هم دشیطانانو د پاره ډېری ټولی کړي او هلته به استراحت وکړي دسپیدو پر وخت هلته تویونه ویشتل کیږي نو تر تویو وروسته به دسهار لمونځ ادا کړي او بیا به که دی توان درلودی دمشعرالحرام غره ته به پورته سې او دوعا به وکړي دا کار سنت دی کولای سې دغره په لمن کېنې هم خپل خواستونه دپاک الله له درباره وکړي پر دغه مقام دسړی ټوله گناهونه بخښل کیږي او سړی پاک مو من گرځي دا عقیده به لري، دامت غم خوره نبی محمد صلی الله علیه وسلم ته پر دغه مقام ټوله امت په شمول دهغو کسانو چه دگناه دثقلت په خاطر په عرفات کېنې نه وه بخښل سوی ورو بخښل سوه او دټوله امت دبخښی زیری ورکړه سو، همداسی دی الله پاک زموږ حاجتونه هم را پوره کړي او خدای مودی دمحمد علیه السلام دبخښل سوی امتیا نو په ډله کېنې دقیامت -دمحشر اود حساب په ورځ راوپا څه وی آمین، دلمر څرک دمخه به دمینا شریفی پر لور حرکت وکړي، دسپیدو څه تر لمر ختو پوری په مزدلفه شریفه کېنې پاته کیدل یو دحج د واجباتو څه دی یعنی که دسپیدو دمخه د مزدلفي شریفی دمځکی څه ووزی دم (پسه) لازمیږي ولی که بیرته په دغه موده کېنې را وگرځیدی ولو یوه دقیقه هم وی دم څه خلاصیږي. وجوب د مزدلفي شریفی پر مریض او دهغه پر خادم، اوهم پر ضعیفه ښځه اودهغې پر محرم نسته.

دوعا د مزدلفي شریفی:--

یا الله موږ راغلی یو په جماعت سره او دتا څه دخپلو گناهونو دعفوی او بخښی شفاعت غواړو نا امیده مو مه جوا به وه الهی او راکړي هغه نیکې چه خپلو صالح بنده گانو ته یی ورکوي -الهی مه گرځوي موږ ددغه ځایه مگر کامیابه او پاک دټولو گناهونو څه -یا خاونده دسحا او عفوی- یا الله یا غفور الرحیمه الهی موږ ستا څه غواړو چه درحمت دروازي زموږ پر مخ خلاصی کړي زموږ دوعا گانی مستجابی وگرځوي، ستا نه هر مجبور او لا چاره سوال کوی الهی سوا لونه موقبول وگرځوي الهی زموږ دپاره شاهد سې نه داچه پر موږ شاهد سې -په دنیا کېنې ژوندون راکړي دمو منانو او مړه مو کړي مسلمین دایمانه سره -زموږ سوالونه دخپل رحم لایق وگرځوي -الهی ستا درضا او بخښنی لایقان مو وگرځوي اللهم ربنا آتنا فی الدنیا حسنة وَفِي الْآخِرَةِ حَسَنَةً وَقِنَا عَذَابَ النَّارِ. الهی عفو وکړي موږ لره او زموږ میندو او پلرو لره زموږ نیکه گانو او انا گانو لره او زموږ اولادو لره او زموږ خویندو او ورنولو لره زموږ ټولو دوستانو او اشنا یانو لره او زموږ ټوله اقربا وولره او ټولو مسلمانانو لره عفو وکړي ټولو هغه کسانو لره چه زموږ څه یی ددوعا غوښتنه کړي -ټولو ته په دنیا او اخرت کېنې کامیابی به بخښنه او رحمت ستا ور نصیب کړي الهی ته غفور یی ته رحیم یی.

وصلی الله تعالی علی سیدنا محمد علیه السلام وآله واصحابه وعلینا معهم اجمعین بِرَحْمَتِكَ يَا اَرْحَمُ الرَّاحِمِينَ، آمین.

دیوولسم اودوولسم دورځو دکچنی او میانځوی شیطان تر ویشتلو وروسته دوعا:--

کله چه دی داختر په دوهمه ورځ لمړي کچني شیطان (جمرة الصغرا) په اوو ډبرو وویشت دهره طرفه ویشتل یی صحیح دی ولی مخ پر قبله افضله دی نو ښه به راڅنگ ته سې او دلویو پایو سره به دوعا وکړې بیا به نو ورسی دوهم میانځوي شیطان (جمرة الوسطی) ته مخ پر قبله به ورته ودریږي او په اوو ډبرو یی ووله پر هره ډبره ویل کیږی (بسم الله اکبر)

وروسته به داوول شیطان پر ډول راڅنگ ته شي او مخ پر قبله دلوی پایو سره بیا خپله دوعا وکړې ور به سې دریم یا لوشیطان (جمرة الاکبر) به په اوو ډبرو وولې تر لوی شیطان وروسته دوعا نسته. فکر کوه چه شیطان ته به پوچ کنځاوی نه کوي فقط وایی چه دترتلو دشیطان دپاره او درضا دالله پاک (بسم الله اکبر)

دوعا:-

الهی پدغه منی شریفه کښی احسان وکړه پر موږ هغه سی چه تا پر خپل استازی او نبی محمد علیه السلام او پر خپل ټولو انبیا وعلیهم السلام او پر او لیا وو خپل او پراهل دعبادت خپل کړیدی - الهی تصدیق مو پر کتاب ستا او متابعت مو دستندو دحبیب ستا محمد علیه السلام دئ - یا رب العالمینه خلاص مو کړه ستا د عذاب یا رحمانه یا رحیمه - او ثنا دی وی همیشه هغه ذات لره چه و احد دی او احد دئ - ثنا دی وی همیشه هغه ذات لره چه بې نیازه دئ - ثنا دی وی همیشه هغه ذات لره چه نه دچا په پيدا سوی او نه دده څه څوک پیدا سويدي - ثنا دوی هغه ذات لره چه نه دده څه هیڅ سیال - الهی ثنا دی وی پر تا باندی هومره چه تا ویلې ده پر ځان خپل چه زموږ د حساب دتوان څه دباندی ده - الهی زموږ عاجزی قبوله کړه او داخل مو کړې په صالحو بنده گانو کښی خپل - وصلي الله تعالی علی خیر خلقه محمد علیه السلام وآله واصحابه وعلینا معهم اجمعین وسلم تسلیماً دائماً یا رب العالمین برحمتک یا ارحم الراحمین.

دوعاد طواف الوداع (رخصتی):-

د طواف وروسته چه دی دوه رکعته واجب ادا کړه نو دا دوعا به خپله کړې: الهی دغه ستا بیته ده او تا هغی ته عزت او حرمت ورکړیدی - ددغه بیتي په روی موږ ټوله که حجاج دی که عمره والا زیاران دی که مسافرین که مقیمین په سمه یا په دښت کښی په وچه یا په بحر کښی تر خپلو کورو سلامت ورسوي او دټولو دغه تلاپن او حج قبول او مبرور وگرځوي بیا هغه ذات ه چه بیرته رسوي مسافران خپلو کورو ته موږ راولي په کرا تو او مکرر می راولي زیارت ته ستا دبیته تائب او عبادت کونکی او خاص تا لره حمد و یونکی الهی سوال کوم دتا څه د او داو به کامیابی په ورځ کښی دقیامت بخښنه او رحمت په ورځ کښی د عذاب ، اودرضا ستا په ورځ کښی دثواب او نور په تاریکی کښی ستا دنبی محمد علیه السلام - الهی ماته قدرت پر بنو راکړې او دبدو څه می وساتې - او ملگرتیا کیدو په ورځ کی دمحشر دتندی دمسکینانو او مظلومانو مینه می په زړه کښی را کړې - الهی ستا دبڅښنی او رحمت هیله می را پوره کړې - الهی پر هغه قوم چه تا دفتني اراده کړی وی ما دهغو ډلې څه وباسه - او ژوند می ختم کړې په رحمت سره ستا چه په فتنو خراب نس - الهی ستا محبت می په نصیب کړې او محبت دهغه چا چه ستا محبت کوی او محبت دهغه اعمالو چه ستا دوستی ته می نژدې کوی - یا ارحم الراحمین الهی هیله کوم دتا څه چه زما په برخه هدایت او تقوا راکړې او پاکی او غنا راکړې - الهی دهو او نفس دفتني څه می په امان کړې حتی یوان می د نفس او شیطان تر تسلط لاندی مه راوله الهی - دتا څه هیله کوم چه وگرځوي اخره د عمر زما خیر د عمر زما او خیر د اعمالو زما اخر د اعمالو زما او خیر دورځو مالره ورځ دملاقات ستا یا ارحم الراحمین ، وصلي الله تعالی علی سیدنا محمد وآله واصحابه وعلینا معهم اجمعین یا رب العالمین.

لنډه یادو ته:- حاجی صاحب او محترمی حجابی تاسی ولیدل چه ټولی دوعا گانی د خدای حضور ته په عاجزی او دتوبې دقبول او دعغوی دپاره وې که دځان په مورد کښی وې که دبل چا دپاره وې - یعنی زموږ دټولو مقصد به داوی څه وخت چه ددې دنیا څه څو باید دگناهونو څه پاک او مسلمان ولاړ شو - نو پر ځان دی فکروی چه تر حج وروسته دگناهونو پیټی بیا در په غاړه نسی . په هر مقام کښی دحج او عمری دغه ذکر په تکرار وایه

١: سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا لَهُ وَاللَّهُ أَكْبَرُ .

٢: - أَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَأَتُوبُ إِلَيْهِ .

# « څلرمه برخه په حج کښې د مهمو او ضروري

## افعالو لارښوني »

**سوال:-** څرنگه و الله پاک ته توبه ایستل کیږي ؟

جواب:- حق تعالی په خپل کلام کښې داسې فرمایي

( يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا ) **دسورت التحريم ۸ آیات**

ژباړه:- ای هغه کسانو چه ایمان مو راوړیدئ توبه وباسی الله لره خالصه او دزړه توبه.

په دې آیات کښې حق تعالی خپلو بنده گانو ته د توبې لارښونه کړیده یعنې ماته توبه وباسی چه زه مو توبه قبوله کړم او مو بخښم څوک چه دگنا هونو څه پاک وی دهغه ځای به حتماً جنت وی. ځکه نو هر موءمن په هر وخت کښې باید توبه دیاده ونه باسی خاصتاً په مقدسو ځایونو او اوقاتو کښې، هر کله چه پر یو ناوړه عمل خپل پښیمانی وکړي او توبه وباسی یعنې چه دوباره یې نه تکراره وي، خدای دخپلو بند گانو په زړو خبردی -توبه که په اخلاص وی نو الله پاک هغه حتماً قبلوی خدای تعالی توبه قبلونکی او رحیم دی، خصوصاً په حج کښې او دعرفات په ورځ او شپه کښې د الله جل جلاله درحمت دروازي د حاجیانو او صادقو توبه کونکو پر مخ خلاصی وی او خواست او غوښتنه یې د الله پاک په لوی دربار کښې منظور او قبلېږي، ځکه نو په دغه وخت او دغه مقام کښې پر خپلو ناوړه تیرو اعمالو پښیمانی او دزړه داخلاسه توبه کول (چه بیا به نه تکرار یږي) او عفو غوښتل یو فوق العاده غنیمت دی چه هر حاجی باید دهغه څه استفاده وکړي او د الله جل جلاله سره تعهد وکړي چه بیا هغه نه تکراره وي نو دغه کسان دی چه به جنت ته ځي او نور (رڼا) به په ورځ د حشر ددوی دمخه او پر اړخونو ورسره روان وی، او وایی به چه الهی دغه نور او بخښنه زموږ دپاره دایمی وگرځوه، ولی که دچا څه توبه ماته شوه او بیا یې هغه عمل تکرار کړئ نو پدی دنیا کښې دانسانانو په نزد د متکرر جنایت کاره جزا خوچنده سخته وی نو دخدای په نزد هم دتوبه ماته ونکی جزا ډیره درنده ده، الهی موږ ته توان راکړي چه پر خپلو توبو ثابت قدمه واوسو او الله جل جلاله لمودی دتوبه ماتونکو دډلې څه په امان کړي او موږ دی صادق توبه کونکی وگرځوی آمین.

**سوال :-** توبه څو ډوله ده ؟

جواب:- توبه پر پنځه ډوله ده :-

۱:- هغه حقوق چه دبنده او پاک الله ترمنځ دی او قضایې لری لکه ترک دلمانځه - ترک دذکات یا روژه خوړل ددغو اعمالو توبه داسی ده:-  
څه چه در باندی وی تر و سه و سه به یی قضایې راوړي او دخدای جل جلاله سره به وعده کوی چه بیا یی نه قضا کوي او دری واره به استغفار وایی:

## (استغفرُ الله الذي لا اله الا هو الْحَيُّ الْقَيُّومُ واتوبوا اليه)

۲:- دهغه اعمالو څه توبه چه د خدای د اوا مرو څه دی مخالفت کړی وی لکه زنا- شراب- قمار- په دروغو قسم خوړل یا داسی درواغ ویل چه دخلگو ترمنځ دفتنې با عث شوی وی -پړ داسی اعمالو به پنبیمانی کوي او دالله سره به وعده کوي چه بیا به نه تکراره وي اودرې واره به استغفر وایی چه لوړ ذکر شو .

۳:- توبه دهغه مظالمو څه چه دیوه بنده اوبل بنده ترمنځ دحق تلفی وی مثلاً غلا- رشوت -او یا په ظلم سره دچا حق لاندی شوی وی -یادی په معامله کبسی په ټگی او درواغو دبل حق خوړلی وی یا د امانت مال یا دیتیم مال بیله شرعی اجازې څه دځان په گټه استعمال کړی وی، که دهغه اندازه در معلومه وه هغومره به بیرته مسترده وي او عفو او حق پلټت به دهغه څه غواړي ، دا عمل دشيطان په تلائې ډیر مشکل ښکاری ولی باور وکړه کله چه داسی وکړي الله جل جلاله دهغه څو چنده عوض در کوی او ارواح به دی دومره په خوښ سی چه ته به په هغه ډیر ویاړي ، او د خدای پاک سره به تعهد کوي چه بیا به نه تکراره وي او درې واره به استغفار وایی .

۴:- توبه دهغه مظالمو څه چه خاوند یی نه پیژني یا مړی او وارث یی هم نه پیژني مثلاً دچا دباغه یا دچا دکوره دی څه په ظلم وړی وی که په غلا وی که په زوره نو هغه اندازه به دهغه سړی په غیاب کبسی خیرات کړي او دالله پاک څه به عفو وغواړي چه دا عمل به بیا نه تکراره وي او اسغفار به درې واره وویي .

۵:- توبه دهغه مظالمو څه لکه دچا غیبت- یا چاته سپکاوی او ښکنځل- یا یو مظلوم نا حقه وهل که ژوندی وی حق پلټت په ځنی غواړي او که مړ وی دخدایه به دهغه په حق کبسی بخښنه ورته غواړي وایی به اللهم اغفره (خدایه دی وبخښي) چه حق تعالی هغه ستا څه راضی کړی او دخدای سره به وعده کوي چه بیا دا عمل نه تکراره وي او درې واره به استغفار وایی .

توبه هر وخت او په هر ځای کبسی چه په صحیح توبه سره وی قبلېږي نه دا چه محض په خوله وویي زما توبه ده او دزړه توبه نه وی ، ولی دعرفات په ورځ به دټولو تیرو ناوړه اعمالو څه بخښنه غواړي او توبه به کوي . چه هلته ترنورو ځایو او وختوافضله او مورد قبول واقع کیږي . که څه هم توبه دگناهونو څه دخلاصون یوازنی لاره ده نو ای مؤمنه هروقت او په هر ځای کبسی توبه دیاده مه باسه دالله جل جلاله حبیب محمد علیه السلام ویلي چه زه هره ورځ تراویا ۷۰ واره ډیر استغفار وایم اوالله پاک ته توبه باسم نو هغه والا مقامه ښی دخدای چه دهر ډول گناهونو منزله وو دومره استغفار وایه او توبه یی کول نو پرامتیانو یی چه دهر یوه پر شا دگناهونو پیټی دی باید هر گړي او هره لحظه توبه دیاده ونه باسی ولی چه مرگ په باور ندی او چا ته دمخه خبر نه ورکوی نو دمخه تر هغه چه د مرگ وخت راوړسیږي باید توبه مو کړي وی او دخدای په حضور کبسی مو پنبیمانی اظهار کړي وی هر ورځ دسهار تر لمر ختو مخه اودما ښام تر لمر لویدو وروسته دتوبی دقبلیدو وخت دی هره ورځ استغفار ویل او توبه استل ډیر لازمی کاردی موږ باید ډیر متوجه وواسو چه تر توبی کښلو وروسته خصوصاً تر حج وروسته چه سړی دټولو گناهونو نه توبه ایستلی وی او پاک مؤمن گرځیدلی وی نوشيطان ډیر تلائې کوی چه مو بیا په گناهونو ولړي او دالله پاک سره مو وعده خلافه کړي او دالله جل جلاله دقهر او غضب مستحق مو وگرځوی ، نو ځکه زموږ پر اعصاب او اماره نفس باندي په شدت کار کوی چه ددوړځ مستحق مو وگرځوی او ددخدای پاک درحمت څه بهی برخي کړی .

دنفس په هکله لنډه څرگنده ونه:- نفس اماره دانسان امر کونکی نفس دی چه همیشه انسان دغروړ او تکبر او گناهونو پر لور ټیټل وهي اوشيطان دهغه په فعال ساتلو کبسی ډیر تلائې کوی

اوبل نفس لوامه دی چه موږ هغه وجدان نومولی دی دانفس همیشه موږ تر سوال لاندی را ولی چه ولی دی دا ناوړه کار وکړ باید توبه وباسی داډول نفس دالله په صالحو بنده گانو کبسی قوت لری او فعاله وی او شيطان کونښن کوی چه دغه نفس ویده او غیر فعاله وساتی

او بل نفس مطمئنه دی چه دانفس داو لیاو الله او نبیانو علیهم السلام نفسونه دی چه شیطان هغه ته لار نلری او د هغه نه تنبستی. الله جل جلاله مودی د شیطان او نفس اماره د تسلط نه په امان کړی آمین.

## سوال :- په حج کښی مختلف نیتونه څرنگه دی؟

جواب:- هر ښه عمل اراده او نیت غواړی هر نیت باید د زړه څه وی نو د دې دپاره چه نیت دی د زړه وی باید په خپله مورنۍ ژبه یی ووايي چه د زړه سره دی لار ولری او ځنی خلک چه په عربی ژبه کښی پوره پوهه ولری نو په عربی ژبه دی وکړی.

دا حرام نیت: فقط وایی (احرام می تړلی دپاره د واجب عمرې) الهی راته اسانه یی کړې او را څه قبوله یی کړې، دا ډول نیت په حج تمتع کښی کیږی، او د نفلی عمرې دپاره به ووايي (احرام می تړلی د نفلی عمرې) الهی راته اسانه یی کړې او را څه قبوله یی کړې، که د ځان دپاره وی او که د بل چا دپاره وی نو دهغو نومونه به اخلي مثلاً (احرام می تړلی د نفلی عمرې) الهی راته اسانه یی کړې او را څه قبوله یی کړې، الهی ثواب یی زما و مور او پلار ته زما نیکه گانو او انا گانو ته او محمد علیه السلام او وتولو رسولانو او انبیاء علیهم السلام ته سره د ټولو مسلمانانو و ورسوي. دا ډول عمره کول دومره ثواب لری چه حق تعالی یی و داتولو ته جلا جلا د عمرې ثواب ورکوی او ستا دپاره هم د ټولو په اندازه یوازی ثواب درکول کیږی. او که یی دیوه یا دوو اشخاصو په نامه وکړی هم یی وهغو ته او هم تاته په هغه اندازه ثواب درسیږی، او د واجبی عمرې او نفلی عمرې اعمال یو ډول دی یعنی تر طواف وروسته دوه رکعتونه واجب د طواف د مقام ابراهیم علیه السلام وشاته ادا کړې وروسته سعیه د صفا او مروا او بیا به سر و خړی چه حلال سې که نه نو هغسی محرم پا ته کیږی،

په تمتع حج کښی چه احرام تړې وایی چه (احرام می تړلی د د فرضی حج د اسلام) الهی راته اسانه یی کړې او را څه قبول یی کړې، همدانیت په حج افراد یا حج مفرد کښی هم صحیح دی ولی که د بل دپاره دی حج کاوه دهغه اسم به معلوم کړی مثلاً (احرام می تړلی د فرضی حج د اسلام دپاره د فلانی) الهی راته اسانه یی کړې او را څه قبول یی کړی. تر نیت وروسته تلبیه ویل کیږی او بیا دوه رکعتونه سنت.

او په حج قران کښی به ووايي چه (احرام می تړلی د فرضی حج او عمرې) الهی راته اسانه یی کړې او را څه قبول یی کړې پدی نیت کښی چه دی عمره وکړه سر به نه خړی او همداسی محرم به پا ته شي ترڅو چه د حج مناسک دی هم ادا کړه نوبه سر و خړی او احرام به خلاص کړې او دې قبول کړی. د طواف فرضی او سعیه وروسته نو پوره حلال شوې خدای

شرطي نیت:- که څوک د ویزی یا کم بل مشکل په علت مطمئن نه وو چه حج به تر اخره پوره کړی یا نه نو به هغه وخت چه پر میقات احرام تړی داسی نیت به کوی (احرام می تړلی د فرضی حج که پر هر ځای بند شوم او نور می حج ته دوام نشوای ورکولای هغه ځای به زما د حلالۍ وی) نو پر هر ځای چه بند سوي هغه ځای ستا د حلالۍ دی احرام خلاص کړه نور حلال یی ځکه چه اول دی دا شرط ایښی وو.

د طواف نیت:- د حجر اسود پر برا بری به ودریږی او مخ د حجر اسود و خواته اول به ووايي (اراده لرم داوه شوطه (دورو) طواف فرضی د حج پر دغه کعبه شریفه) الهی راته اسانه یی کړې او را څه قبول یی کړی، که نژدی وي نوبه د حجر اسود استلام وکړی یعنی لاس به پر تیر کړی او مچ به یی کړې او ویه وایی بِسْمِ اللّٰهِ اَکْبَرُ نو طواف به شروع کړی. او که د حجر اسود څه لری وي نوبه اورغوی دهغه و خواته ونیسی لکه چه دی لمس کړی نو تر بسم الله اکبر وروسته به لاس مچ کړی او طواف به شروع کړی.

او که د واجب عمرې طواف وو نوبه ووايي (اراده لرم داوه شوطه طواف واجب د عمرې پر دغه کعبه شریفه) الهی راته اسانه یی کړې او را څه قول یی کړی.

د سنت طواف القدوم دپاره به ووايي (اراده لرم داوه شوطه طواف سنت دقدوم پر دغه كعبه شريفه ) خدايه راته اسانه يي كړې او راڅه قبول يي كړې.

او كه نفلي طواف وي وبه ووايي (اراده لرم داوه شوطه طواف نفلي پر دغه كعبه شريفه ) خدايه راته اسانه يي كړې او راڅه قبول يي كړې ، په نفلي طواف پسي دصفا او مروا سعيه نشته فقط دوه ركعتو واجب به ادا كړي. هر شوط دطواف دحجر اسود دخط څه شروع كيږي او پر هغه ختميږي. فهم دي ونيسه چه شروع دطواف دحجر اسود برابري څه يا يو څو انچه دهغه څه دمخه شروع كړي او كه تر خط راتير وي نو هغه يو شوط دي ندي حساب هغه به پوره كړي په اخره كښي.

دصفا او مروا دسعيي (تگ او راتگ) نيت:- (خدايه اراده لرم داوه سعيو دصفا او مروا ) الهی راته اسانه يي كړې او راڅه قبوله يي كړې سعيي پخبله دطواف تابع ده يعنې كه دحج فرضي طواف وروسته وي هغه پخپله فرضي كيږي او كه دواجب عمري سعيه وه هغه واجب ده او كه دنفلي عمري وه هغه هم نفلي كيږي نو ځكه ويل يي په نيت كښي لازم ندي.

په حرم شريف كښي كه دي دلمانځه نيت تازه وائي به چه مخ مي دي ددغه كعبې شريفې ته يعنې د(دغه) كلمه لازم ده او خاص خدايه تالره يي ادا كوم ، او هم نيت دزړه معتبر تره دي تر ژبي ويل بايد نيت په زړه كښي وكړي او كه پر ژبه هم تکرار سي ډير به خفيه وي چه بل څوك يي نه اوري باك نلري.

سوال:- په حرم شريف كښي افضل كارونه كم دي؟

جواب:- په دي عقیده او باور به يي چه دالله پاک ميلمه يي الله پاک پخپله ته وځپل كور ته دعوت كړي يي نو دلته چه هره روا غوښتنه وكړي الله پاک يي قبلوي ، هر عبادت دي يو په سل زره چنده (۱۰۰۰۰۰) اجر لري او كه په جماعت لمونځ په حرم شريف كښي دننه وكړي دغه عدد په ۲۷ كښي نور ضريږي يعنې ۲۷ لكه واره تر عادي لمونځ ډير ثواب در په برخه كيږي ، نو دا موقع خو دنيك بخته انسا نانو په برخه كيږي داغنيمته موقع به دلاسه نه وركوي او دهرې دقيقې څه به اعظمي استفا ده كوي.

۱:- عمري راوړل دمخه ترجح او وروسته ترجح ، دحج په پنځو ورځو كښي يعنې دلوي اختر دمياشتي دنهمي يعنې عرفات ورځ بيا داختر تر خرمي پوري كه عمره ونه كړي ښه به وي او دحج پر نورو وظيفو لازم دقت وكړي غوره كار دي ولي كه عمره هم وكړي عمره دي قبلېږي ولي ډير غوره وخت دعمرې دپاره دغه وخت ندي تردغه ورځو څه دباندې يي وكړه

ولي چه دهرې عمرې دپاره به جلا احرام نيت كوي هغه هم دميقات څه او طواف او سعيه او دسرخيل غواړي چه دعمرې داحرامه خلاص شي. نو كه دحج په ورځو كښي وي دحج دناسكو سره مشكله كيږي نو پدي علت دعمرې كول پدغه پنځه ورځي كښي ضرور ندي.

۲:- نفلي طوافونه ، دوه طوافه ديوي عمري ثواب لري. او دوي عمري ديوه حج ثواب لري او دروژي دمياشتي يوه عمره دحج ثواب لري.

۳:- قضايي لمونځونه راگرځول څو نه چه دي وس وي ولي دهر فرضي لمانځه سره يو دهغه وخت قضايي ډير غوره كار دي.

۴:- كه قضايي لمونځونه در باندې نه وه نو نفلي لمونځونه ، په نفلي لمونځونو كښي تر ټولو

لوړ صلوات التسبيح دي ، صلوات التسبيح داسي ادا كيږي:-

څلور ركعتو لمونځ دصلوات التسبيح به نيت كړي ، په اول ركعت كښي تر الحمد لله او سورت ترويلو وروسته پنځلس (۱۵) واره به داتسبيح ووايي (سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ)

إِلَّا اللَّهُ وَاللَّهُ أَكْبَرُ) محترمه لوستونکې ددی وروسته دغه تسبیح د تسبیح په نامه یادوم. چه دا تسبیح دی ۱۵ واره وویل نو به الله اکبر ووايي اورکوع ته به ولاړسي په رکوع کښی چه دی درې واره سبحان ربی العظیم ووايه نوبه ۱۰ لس واره هغه تسبیح بیا ووايي وروسته به درکوع څه ودریرې کله چه دی رَبَّنَا لَكَ الْحَمْدُ ووايه نوبه بیا هغه تسبیح لس واره چه لاسونه دی ایله وی ووايي ، وروسته به الله اکبر او سجدي ته به لاړشي په سجده کښی د سجدي تر تسبیحاتو وروسته به بیا ۱۰ لس واره هغه تسبیح ووايي او الله اکبر دا ولی سجدي څه به کښینی په ناستی به بیا ۱۰ لس واره هغه تسبیح ووايي نوبه الله اکبر او دوهمی سجدي ته به لاړشي او د سجدي تر تسبیحاتو وروسته به په دوهمه سجده کښی دا ولی سجدي په شان ۱۰ لس واره هغه تسبیح ووايي بیا الله اکبر او دوهمی سجدي څه به کښینی او بیا به ۱۰ لس واره هغه تسبیح ووايي نوبله دی چه الله اکبر ووايي ولاړسه او دوهم رکعت شروع وکړه په نورو درو رکعتو کښی په عین ډول دغه تسبیح ویل کیږی چه په هر رکعت کښی ۷۵ واره دغه تسبیح ویل کیږی ، په اوله او دوهمه ناسته کښی دغه تسبیح ۱۰ لس واره دالتحیات دمخه ویل کیږی اولمونځ به ترپایه ختم کړي ددی لمانځه ثواب دومره دی چه که څوک دموریا پلار عاق وی او هغه مړه وی نو دی دا موقع نلری چه هغوی دځانه راضی کړی ، نو دی دغه لمونځ وکړی او ثواب دی هغوی ته وبخښی حق تعالی به هغوی ته دومره اجر ورکړی چه دخپل عاق شوی اولاد څه به راضی شی او هغه به ددغه عذاب خلاص شی ، نو ته وگوره که دا ثواب یو لک چنده هره پلا ستا نصیب کیږی خونه به وی او که دا لمونځ هره ورځ ترڅوچه په حرم شریف کښی میلمه یی وکړی

خولی به ډکه یوسي نیک بخته حاجی.

۵:- دقرآن مجید تلاوت ، او دالله پاک اسماء او ذکر.

۶:- که نور څه دی په وس نوی په ولاړی وکعبی شریفی ته په عشق کتل چه هر وار کتل یی د۷۰ او یاوو کالو گوناوړی.

۷:- دځان او ټولو دوستانو او ټولو مسلمانانو دپاره عفو او مغفرت غوښتل ، محترمه چه زه دی دپاده ونوزم ماته به په حرم شریف کښی او پرعرفات دوعا کوي چه خدای می وبخښی.

## سوال :- دحج دورځو وظایف په خلاص ډول څرنگه دی

جواب:-

۱:- د لوی اختر داومی وظیفه:-

د لوی اختر دمیاشتی داومی ورځی وظیفه:- که حاجی دمخه په احرام کښی نه وو مثلاً قارن حاجی چه تر عمرې وروسته هم داسی محرم پاته وی ، حاجی متمتع او حاجی افراد (حاجی مفرد) حاجی متمتع که تر عمرې وروسته دحرم شریف څه نه وو بل ښار ته تللی نو به دخپل استوگنځی نه احرام وتړی البته اول به سنت غسل وکړی بیا به احرام وتړی او که غسل کول مشکل وو نو به اودس تازه کړی بیا به احرام وتړی او و حرم شریف ته راشی هلته به دوه رکعته سنت داحرام ادا کړی بیا به نیت وکړی داحرام دحج او تلبیه به ووايي نو حاجی محرم شو وروسته طواف قدوم چه سنت دی وکړی او دوه رکعته واجب دطواف به وکړی او سعیه دصفا او مروا لزمه نده که دی سعیه وکړه نو داخری سعیی چه فرضی سعیه ده ترطواف فرضی وروسته دهغه سعیی پر ځای هم دغه سعیه درپړی ولی نیت دسعیی به نیت دسعیی دحج فرضی وی ، افضله داده چه فرضی سعیه پر خپل ځای یعنی ترطواف فرضی وروسته وشي ، او که حاجی متمتع تر واجبی عمرې وروسته کم بل ښار ته یا مدینې منورې ته یا طایف ته یا بل کم ښار ته تللی وو نو داوم په ورځ به تر سنت غسل یا اودس تر تازه کولو وروسته دمیقات څه احرام وتړی دوه

رکعتنه سنت به وکړی او تلبیه به ووايي درې واړه تلبیه سنت ده که نه نو یو وار هم صحیح ده دا حرام دپاره تلبیه ضرور ده که نه نو احرام نه دی صحیح ولی که دچا تلبیه نوه زده نو بل هر ذکر چه ووايي احرام صحیح کیږي ، او حاجی متمتع که وکولای سی چه طواف القدوم ادا کړی افضله ده ولی چه دا یو سنت دی که نه نو دحرم شریف له لاری به منا شریفی ته دا خلیږي .

داتم دورځی وظایف:-

پسله دلمر را ختو به ځان و منی شریفی ته ورسوي چه دما پښین لمونځ دی په منی شریفه کښی باید ادا کړي نو به د عرفات تر وخته پنځه لمونځونه په منی شریفه کښی پوره سی چه دا هم سنت دی . او که داتم دورځی دلمر ختو دمخه و منی شریفی ته د ملگرو سره داخل سی څه پروا نلری . داتم دورځی ما بنام چه سبا د عرفات ورځ ده دغه شپه په منی کښی تیږول سنت دی .

د نهمی داختر د میاشتی وظیفه:-

دغه ورځ ډیره مهمه ورځ ده چه د عرفات ورځ ده ، پسله دلمر ختو به د عرفات پر لوری حرکت وکړي د زوال دمخه به و خپل مقر ته په عرفات کښی ځان ورسوي ، که ممکن وو تر زوال دمخه به غسل وکړي او د غرمې ډوډی به هم تر زوال دمخه و خوري سنت کار دی ولی چه تر زوال وروسته وخت ډیر قیمتی وخت دی باید ټوله تر لمر لویدو پوری په ذکر او دوعا تیر سی نه په خورک او بل بی هوډه مجلس او سرگرمیو ، تر زوال وروسته چه د عرفات فرضی وخت شروع سو نوبه اول دما پښین لمونځ او مازدیگر لمونځونه په یوه ازان او دوو اقامتو دملگرو سره ادا کړي . او یا هر لمونځ پر خپل وخت په جماعت دملگرو سره ادا کړه . دما پښین تر لمانځه وروسته په ذکر او تلاوت شروع کړي مخکی پدې مورد کښی معلومات درکړه شوي دي ، د عرفات په ورځ به څه دوعا وی چه دی په وس وی د ځان دپاره او نور ټولو اقربا وو لره او اشنايانو لره او ټولو مسلمانانو لره ، او چه زه محتاجه ددوعا دی هیر نسیم محترمه ماته د عرفا پر میدان دخدايه بخښنه او رحمت وغواړه ، د عرفات وخت ټوله ۱۸ ساعته دی د نهم د زوال نه شروع بیا د سبا تر سپیدو پوری دی که حاجی پدغه زمان کښی ځان د عرفات و ساحې ته ونه رسوی نو حج بی نه صحیح کیږي بیا به بل کال قضایي راگرځوی ، او په دغه موده کښی که حاجی په هر حال کښی وی مثلاً وینس ، ویده ، بیخوده یعنی په کوما کښی پروت ناست یا ولاړ په هر حالت کښی ولو یوه دقیقه هم وی حاضر شی حج بی صحیح دی . که څوک په او داسه وی یا بی او دسه حتی که ښځه دناپاکۍ په حالت کښی وه حاضریدل په عرفات کښی ضروری دی صحیح کیږي .

دلسم دورځی وظایف:-

چه دلوی اختر ورځ ده ، دلمر ختو وروسته چه منی شریفی ته ورسیدی اول به لوی شیطا په اوو ډبرو وولي په اوله داختر همدا لوی شیطان یوازی ویشتل کیږي په هر صورت ځان به د ټیلي او ټمپي څه لری ساتي که ډیر گڼه گونو نه نو وی ځنډه وه یو فارغه فرصت ته ځکه دلوی شیطان ویشتل ۲۳ ساعته وخت لری یعنی داختر داولی دلمر ختو څه بیا د سبا تر سپیدو پوری دی دلوی شیطان یا جمره عقبه دویشتلو دپاره وکیل درول بیله شرعی عذر څه نه ښځی ته او نه تر ته روا دی ، تر هغه وروسته به دشکریی پسه حلال کړي فکر دی ونیسه (دشکریی پسه باید یو کلن یا ډیروی او غویی باید دوه کلن یا ډیروی او ښ باید پنځه کلن یا ډیروی ، دا حیوانان باید سالم او بی عیبه وی نه گوډ نه لم پرې نه غوږ پرې او غوږ چاکی دنظر حیوان او پسه باید بوچ او لنډ غوږی نه وی که تور خولی وی افضله دی دحلا لیدو پر وخت به نیت دشکریی پر کوي نه داختری پسه او اوزکړی یا میږ او وزه څه فرق نه لری ټوله صحیح دی . دشکریی دپسه دپاره څو شرطه دی ، لمړی ، حتماً به دحرم په مخکه کښی حلا لوی ، دوهم دامام ابو حنیفه رحمت الله علیه په مذهب غوښه بی په خپله هم وخوره او مسکینانو ته بی هم ورکړه دریم نیت بی دشکریی په نامه باید وشي . ولی ددم پسه به نه ته خوری او نه به بی غنی سړی خوری ټوله غوښه بی باید مسکینان و خوری ، حتماً باید په حرم شریف کښی حلال شی ، دحلا لیدو نیت باید دلازم شوی دم په نیت باید وی ، که چا دشکریی دحلا لیدو توان نه درلود نو به لس روژي ونیسی درې روژي به په حرم شریف کښی دمخه تر عرفات دورځی او اووه روژي به په خبل کور کښی بیا ونیسی ،

د پسه تر حلالیدو وروسته به سر و خړیې ټوله سر یا یوه څلرمه د سر حتمی ده خړیل یی افضله کاردی البته دنارینه دپاره او غچې کول دښځی دپاره اونارینه هم خپل ورینستان غچې کولای شی په اندازه دگوتی د بند یا ډیر تر هغه اوماشین کولای یی هم شی. فکر دی ونیسې چه داختر داوولی دوظایفو ترتیب واجب دئ که عمدأ بیله عذره دغه ترتیب غلط شی پسه (دم) لازمېږی نو دسر تر خړیلو وروسته شرطی حلال شوی او احرام به خلاص کړې او کالی اغوستلای شی ولی پوره حلالی د فرضی طواف او سعیی وروسته ده. تر هغه وخته چه دی فرضی طواف او سعیی نه وی کړې دخپلی ښځی سره شهوانی نزدیکت نه شی کولای، او دغه وظایف د فرضی طواف او سعیی په شمول ټوله باید داختر داوولی ورځی دسهار دلمر ختو څه بیا داختر ددریمې ورځی تر لمر لویدو پوری چه ټوله وخت یی ۲۰ ساعته کیږی دئ تردغه وخت باید ونه ځنډول شی که وځنډیږی نو دم یا پسه د تاخیر لازمیږی، یوازی ښځی دنا پاکۍ د عذر په نسبت فقط فرضی طواف او سعیه ځنډه ولای شی. او فرضی طواف که دی داوولی ورځی دپسه او دسر تر خړیلو دمخه دگڼه گونی له ویری کاوه روادی ولی دومره فرق لری چه تر شرطی حلالۍ د مخه یی کوی باید په احرام کښی وشي او دطواف په وخت کښی به راسته اوږه لڅه کړی او طواف به وکړی او دسعیی په وخت کښی به دواړی اوږې پټی وی او هم دلمانځه په وخت کښی باید اوږې پټی وی، ولی که دی فرضی طواف داختر داوولی تر وظایفو وروسته کاوه چه سردی وخرایه نوبه ښه نوی یا پاک کالی واغونډې او غسل به وکړې ښه عطر به هم ووهی نو به راسی وکعبی شریفی ته دطواف فرضی دپاره. دیوولسم دورځی وظایف:-

داختر دوهمه ورځ ده ویشتل دشیطانانو تر زوال وروسته شروع کیږی بیا دسبا تر سپیدو یه وخت دئ چه ټوله ۱۸ ساعته کیږی په ترتیب سره به اول دکچنی شیطان څه شروع وکړې سیبا میانځوی شیطان او په اخر کښی به لوی شیطان وولې - ددوعا او څرنگه والی په هکله دمخه ددوعا گانو په لړ کښی پوره معلومات ارایه شویدی دلته تکرار اضافی دئ. ددوولسم دورځی وظیفه:-

چه داختر دریمه ورځ ده ټوله وظیفه یی دیوولسم دوظایفو په شان ده نو چه شیطانان دی ویشتل نوبه راهی سې دمکې شریفی وخوا ته - ولی فکر دی وی که د سبا تر سپیدو پوری دمینا شریفی څه نه وی وتلی او هلته سپیدی در باندی وچاودلې نو دڅلرم دورځی دشیطانانو ویشتل هم در باندی واجب شول دیوولسم او دوولسم دورځو په شان به دری واړه شیطانان وولې بیا به نو دمکې شریفی ولورته حرکت وکړې - که کم مشکل نه وی چه په خپله دڅلرم ورځی د وظیفی دپاره پاته سې ښه کار دئ. تردغه وروسته نویو طواف الوداع پاته دئ هغه به هم وکړې چه دورکعتنه واجب دطواف الوداع دی وکړه نو دحج وظایف دی ټوله خلاص کړه درخصتی. طواف سعیه نلری. خدای دی حج قبول او مبرور وگرځوه آمین. د فقهی ځنی باریکو مسئلو ته یوه لنډه کتنه:-

۱:- که دی داختر په پنځو ورځو کښی یعنی دعرفا دورځی څه نیولې بیا داختر تر څلرمی تر لمر لویدو پوری عمره وکړه عمره دی صحیح کیږی ولی غوره کار ندئ.

۲:- دنارینه دپاره په احرام کښی داسی چپلکی په پښو کول ضروری چه دپښو دمخه هډوکی پټ نکړی که عمدأ تر ۱۲ ساعته ډیر بوت په پښو ۳:- دحجر کړی دم لازمیږی ولی که سهواً یی په پښو کړی هغه وخت چه متوجه شو فوراً یی ایسته کړی جنا یت نه بلل کیږی اسود میچول که گڼه گونه نوی سنت کار دئ، ولی که پر حجر اسود عطر یا شل شوی وه اوته په احرام کښی وې او هغه دی میچ کړ نو که دی پوره عضو مثلاً ټوله لاس یا پوره شنهان په عطرو شول نو دم لازمیږی.

- ۴:- هر څوک که د عمرې د پاره وې او که د حج د پاره وې خپل سر په خپله خريلاي يا خپل ورينستان پخپله غچي (بياتي) کولای شي او هم په احرام کښې د بل حاجي يا عمره والا سر خريلاي شي هيڅ محدوديت نشته د عوامو او بي خبره خلگو په خبرو مه ختا وزه.
- ۵:- په مستوره غسل خانه يا تشناب کښې د غسل د پاره که سنت وي که فرضي غسل احرام ايسته کول روا دي ، دومره بايد متوجه اوسي چه صابون به نه استعماله وي او د ځان خيري به په مښلو نه ايسته کوي فقط ځان وينځه او خپل احرام بيرته په ځان کړه.
- ۶:- که احرام چټل شي نو اليشه ول يا پريولل يې لازمي کاردی.
- ۷:- ديځ په وخت کښې دوه احرامه په ځان کول څه باک نلري روا کاردی.
- ۸:- ښځه بايد په هيڅ صورت ازدحام او گڼه گوني ځای ته ور داخله نشي که نه نو هم پخپله او هم يې محرم مسؤل دي.
- ۹:- دهرې ښځې د پاره په سفر کښې د حج محرم لازم دی: که بي محرمه وي حج يې کيږي مگر فاسقه کيږي چه ددی عمل څه بايد ځان وساتي.
- ۱۰:- په طواف گاه کښې د فرضي لمانځه د جماعت په وخت کښې په هغه طرف کښې چه ملا امام ولاړ وي تر امام به وکعبې شريفې ته نژدې نه دريږي ولي په نورو درو طرفو کښې څه محدوديت نشته.
- ۱۱:- په طواف کښې د طواف دوعا او نوري دوعا گاني په خپله مورني ژبه افضله دي..
- ۱۲:- که فرضي طواف په جنابت کښې وشي يا په ښځه په ناپاکي کښې وکړي نو او په پسونه يا غويي يا اوښ پر اوړي او که واجب طواف په داسې حالت کښې وشي نو يو پسه به ددم حلا لوی ، ولي که فرضي طواف بيرته د اختر په ورځو کښې را وگرځول شي او واجب طواف دسر تر خريلو دمخه را وگرځوي نو ددم څه خلا صيږي ، او که سنت طواف په هغه سي حالت کښې وشي نو څه شي نه لازميږي ولي طواف نا حسابه دی بل به دسره په پاک حالت کښې طواف کوي ، ولي د جنابت يا د ښځو د ناپاکي په حال کښې و حرم شريف ته داخليدل منع دی څه چه بيا پدي حال کښې طواف هم وسي دا کار بايد موئن مسلمان ونه کړي ، او که فرضي يا واجب د عمرې طواف په بي اودسي کښې وشي نو يو پسه لازميږي ولي که بيرته فرضي طواف د اختر په ورځو کښې يا واجب د عمرې طواف دسر تر خريلو دمخه په اوداسه را وگرځول شي نو ددم څه خلا صيږي ولي که فرضي طواف د اختر د څلرمي وروسته يا د عمرې واجب طواف دسر تر خريلو وروسته را وگرځول شي نو پسه دتآخير لازميږي.
- ۱۳:- دسهار تر لمانځه وروسته بيا تر لمر ختو پوري طوافونه جوړه کولای شي هغه دوه دوه رکعته واجب به تر لمر ختو وروسته دهر طواف دپاره جلا جلا ادا کړي. او هم دماز ديگر تر لمانځه وروسته بيا د ماښام تر لمانځه پوري طوافونه جوړه کولای شي او واجب دوه رکعته دهر طواف جلا جلا دماښام تر سنتو دمخه ادا کړه بيا به دماښام دوه رکعته سنت وکړي ، او نور وختونه طوافونه نسبي جوړه کولای دهر طواف متصل به دوه رکعته واجب وي بيا نو بل طواف کولای شي.
- ۱۴:- هر طواف ولو نفلي طواف وي چه شروع شو نو دواجب صيغه پيدا کوي نو طواف وسنت لمانځه ته نه قطع کيږي مثلاً دسهار تر اذان وروسته به طواف نه قطع کوي چه طواف دی پوره کړي بيا به اول د طواف دوه رکعته واجب وکړي وروسته به دسهار سنت ادا کړي ، دومره بايد پياد ولري چه طواف يوازي فرضي او فرض کفايي دپاره قطع کيدای شي ، غير له هغه که قطع شي ټوله طواف به دسره قضايي کوي.
- ۱۵:- درخصتي طواف يوازي د فرضي طواف وروسته وا جيږي د عمرې وروسته درخصتي طواف نسته او همدا سي که ښځه ناپاکه شوه او ملگري يې د کور و خواته روانيده نو ودي ته درخصتي طواف معاف دی.

۱۶:- که دچا تلبيه نه وه زده يا يې نه زده کيدل که با سواده وو و دې ليکي د ضرورت پر وخت دی ولولی او که نه نوهر ذکر چه يې زده وی د تلبيی پر ځای دې ترا حرام تر لوی وروسته ووايې احرام يې صحيح کيږي مثلاً سبحان الله - الله اکبر الله اکبر - الحمد لله - قل هو الله دی ووايې صحيح ده ولی که څوک تلبيه زده کړي ثواب يې تر ټولو اذکارو ډير دی ولی دا هغه کلمه ده چه زموږ پيشوا محمد عليه السلام اوله خبره د حق تعالی په حضور کښی په ورځ د حشر همدا دليک کلمه ده.

۱۷:- حق تعالی پر موټمانو درې لوی فضلو نه کړيدي که څه هم د خدای فضلو نه پر بنده گانو بيخي ډير دی ولی دا درې فضله يوازې د موټمانو دپاره دی.

۱:- مشرف کيدل په اسلام او ايمان تر ټولو لوی فضل دی.

۲:- و حج ته را وستل د الله پاک ډير لوی فضل دی د موټمن په حق کښی

۳:- او و جنت ته داخلول د بنده دا درې ډير لوی فضلو نه دی.

خدای تعالی جل جلاله مو دی د ادري واره فضلو نه خپل په نصيب کړي آمين يا رب العالمين

سوال:- د مدیني شریفی زیارت کول ترجیح دمخه یا وروسته څرنگه دی.

جواب:- دمخکی پر مخ تر مکې شریفی تر ښار وروسته دوهم متبرک ترین ښار دی نو هر موټمن مسلمان چه په ژوند کښی یو وار هم دهغه د زیارت موقع ومومی هغه نو د خدای د فضل کره شوو څه دی. په یو حدیث شریف کښی: دانش رحمت الله علیه څه روایت دی: قال قال رسول الله عليه السلام (من صلى في مسجدی هذا اربعین صلوٰة ولا تفوت ته صلوٰة کتب له براءة من النار و براءة من العذاب و براءة من النفاق) رواه الطبرانی.

ژباړه: سرور کائنات محمد علیه السلام فرما یی: هر چا چه زما پدغه مسجد کښی څلویښت لمونځونه بلا انقطاع یعنی یو لمونځ ځنی قضا نشو مسلسل یی څلویښت لمونځونه ادا کړل پر هغه باندی براءت داوړه او براءت د عذاب او براءت د منافقت څه لیکل کيږی، ددی حدیث شریف تفسیر داسی کیدای شی:- حق تعالی به هغه بنده ته د توبې او تقوا زمینه مهیا کړي او د حق تعالی د بخښی او رحمت لایق به وگرځی، پدې حدیث شریف کښی ندی ذکر شوی چه باید په جماعت وی یعنی یوازې ادا کول د لمانځه هم پکښی شامل دی، او بل دنه فوتیدو دیوه لمانځه ذکر شوی دی د فوت کلمه د فرضی او واجب لمانځه دپاره راځی نه د نفلی او سنت لمونځو دپاره یعنی فرضی لمونځونه یا واجب لمونځونه باید حساب شی، او فرض کفایي لکه دمیت لمونځ هم قضایي نلری نو هغه هم پدې څلویښتو لمونځونو کښی نه حسابیږی، یعنی دورځی پنځه لمونځونه پر خپل وخت باید ادا شی که په جماعت وی افضله ده او د ثواب اندازه د جماعت د لمانځه تر یوازې لمانځه ۲۷ مراتبه ډیره ده او په تعداد د لمونځ کونکو په جماعت کښی د هریوه لمونځ کونکی ثواب ډیر یږی نو د جماعت لمونځ تر یوازې لمانځه په هر صورت غوره دی، نو که دهر لمانځه سره یو قضایي دهغه وخت هم را وگرځوي تعداد د لمونځو به دی دوه برابره شی، دا څلویښت لمونځونه باید مسلسل وی داسی نه حسابیږی چه شل لمونځونه اوس وکړي او شل بیا یو میاشت یا کال وروسته وکړي. او بل کلمه د (فی مسجد هاذی) د لمونځونه باید حتماً په داخل کښی د مسجد وی نه د باندی د مسجد دروازو و مثلاً که داز دحام په صورت کښی دی د جماعت لمونځ د باندی تر دروازو د مسجد ادا کړی نو وروسته چه خلگ ولاړه مسجد ته په داخل شي او هلته به هغه لمونځ بیا یوازې په ښه احتیاط ادا کړي، چه د لمونځونو تسلسل په داخل د مسجد کښی زیان من نشی. او په مسجد کښی دننه ټوله مسجد په سرو غا ليو فرش دی ولی هغه حصه چه په سپینه یا فولادی غالی فرش شویده هغه اصلی روضه شریفه د جنت ده نو هلته د مسجد نبوی منبر دی او د حضر پیغمبر علیه السلام زیارت دی په دغه حصه کښی کونښن وکړه چه لمونځونه ادا کړي که نفل وی خصوصاً صلوات التسبیح او یا سنت لمونځ لکه د تهجد لمونځ وی یا

قضایای لمونخ او دوخت فرضی جماعت ادا کړې غوره کاردی، عجب ه موقع پلاس درغلي ده په طاعت او نیکو اعمالو لکه زیارتونو بی تیر کړه.

په دې باور ولرله چه په مقدسو ځایو کښی د پاک الله څه خواست کول دهغه ځای په برکت یی خدای تعالی جل جلاله حتماً قبولی نو دالله له در باره دوعا او غوښتنه په پاک او عاجزه زړه خپل خواستونه وکړه.

دمسجد نبوی هر لمونخ د یوازی د کور د لمانځه په نسبت د پنځو سو زرو لمونځو ثواب لری ولی دمکې شریفی د حرم داخل لمونخ د مسجد نبوی په نسبت د دوو لمونځو ثواب لری چه دعادی د کور د لمانځه په نسبت سل زره ۱۰۰۰۰۰ برابره ثواب لری. او که په جماعت هم وی دغه عدد په ۲۷ کښی نور ضر بیږی.

۲:- په مدینه منوره کښی د ځینو مقدسو اماکنو زیارت کول:- (زیارت القبور کفارت الذنوب) ژباړه:- د قبرونو زیارت کول د گناهونو رږول کوی. لمړی:- هر څو ورځی چه د سرور کاءنات محمد سید الانبیا علیه السلام همسایه وی نو هره ورځ که وکولای شې دهغه

خاتم الانبیا سلام به وکړې:- د باب السلام د د روازي له لاری چه داخل شې نو په څرنگه احترام او مینه به د کونینو د سلطان دربار ته حاضر شې پدغه دمخکی دمخ په مشرف ترین محل کښی لمړی د محمد علیه السلام مبارکه ارام گاه ده چه ورسیدی وایی (الصَّلَاةُ وَالسَّلَامُ عَلَيْكَ يَا

رَسُولَ اللَّهِ نَبِيَّ الْآخِرِ الزَّمَانِ) ستا او د ټولو زیارت کونکو د سلام په جواب کښی نبی علیه السلام په روحانیت سره جواب در کوی (علیکم السلام ورحمت الله وبرکاته) (نوح تعالی جل جلاله حتماً پر ټولو زیارت کونکو رحمتونه او برکات نازل وی نیک بخته زیارت کونکې درې څلور قدمه چه وړاندی لار شې نو د حضرت ابو بکر صدیق رحمت الله علیه مبارکه ارام گاه ده نوبه پر هغه د حضرت د محمد علیه السلام لمړی یار او د مومنینو پر لمړی خلیفه هم سلام و وایی (اسلام علیک یا ابوبکر صدیق). تر هغه چه څو قدمه مخته لارې د حضرت عمر ابن الخطاب د نبی علیه السلام دوهم یار او د اسلام دوهم خلیفه مبارکه ارام گاه ده، سلام به پر و وایی (اسلام علیک یا عمر ابن الخطاب) د اسلامونه به تکرار تکرار وایی تر څو چه دهغه دارامگاه څه تیر یږې، تر هغه وروسته په دغه زیارت کښی دیوه قبر ځای خالی دی چه دا هغه وخت چه حضرت عیسی علیه السلام دوباره ځمکی ته راکښته شی او د اسلام رهبری پر غاړه واخلی نو ټوله خلگ به د اسلام متابعت وکړی نو کله چه عیسی علیه السلام په خبل مرگ وفات وکړی پدغه محل کښی به چه مخکی له مخی دهغه دپاره تعین شوی دی دفن شی. نو ددې محل او زیارت تبرک بی انتها دی ددغه ځایه چه ووزې نو به د باری تعالی څخه خبل دزړه مراد و غواړې.

یادونه:- باب السلام ته ښځی په شپانه روز کښی دوه واره پریږدی دسهار لخوا دوه ساعته دښځو دپاره خلاصه ده او دماز دیگر تر لمانځه وروسته دوه ساعته دښځو پر مخ خلاصه ده.

ددغه ځای مخا مخ یوه ډیره مبارکه هدیره ده چه جنت البقیع یی نوم دی او دا د جنت مخکه ده دلته د حضرت عثمان بن عفان رحمت الله علیه د حضرت رسول الله علیه السلام دریم یار او د اسلام د دریم خلیفه ارامگاه ده، او هم دبی بی فاطمی د حضرت رسول الله علیه السلام لور او د حسن او حسین رحمت الله علیهم مور او د حضرت علی کرم الله وجهه عیال ارامگاه دلته ده او هم د حضرت محمد علیه السلام د درو وارو زامنو قبرونه او هم د ټولو اصحابو کرامو ارامگاه وی دلته دی ای محترمه حاجی صاحب ودغه مقبری ته هم په ډیر احترام وړ پورته شه او اول به که یا سین شریف در سره وی وبه یی وایی او ثواب یی ددغه مبارکی مقبرې و مړو ته ورو بښې که یا سین شریف نه وو در سره نو هرایات مثلاً دری قل هو الله وی یا نور ذکر ونه چه دی زده وی ویکړه او ثواب یی ددغه مقبرې و مړو ته هدیه کړه وروسته به نو دخپل الله پاک د درباره ددغه مبارکی هدیرې په برکت خپل خواست او غوښتنه وکړې الله پاک یی ددغه هدیرې په روی قبولی. او محترمه حاجی فکر دی ونیسه چه په هره دوعا او غوښتنه کی یوازی دالله څه غوښتنه وی نه دبنده څه که مړ وی که ژوندی هیڅ مړی یا ژوندی تا ته دخدای بی ارادی څه نشی

د دغه نازولی په روی ما وبخښې یا د دغه مبارک کولای نو غوښتنه به دی د الله څه وی نو هغه دخدای نازولی و خدای ته شفیع کولای شې مثلاً محل په روی زما مشکل را اسانه کړي. داسې به نوایی (چه خدای به کوی ته به کوی) دا دخدایه سره شریک نیول دی ولو هر څوک وی او سپی کافر کیږي. نو که د کم متبرک شی څه یا ځایه څه حاجت و غوښتل شي هم شرک دی غوښتنه د هر حاجت یوازی او یوازی د الله جل جلاله څه کیږي او متبرک ځایونه او څیزونه یاد خدای نازولی بنده گانو زیارتونه هغه وسیلې دی چه الله جل جلاله د هغه روی ته گوري اوستا خواست قبلوی (که وویل شی چه) (الهی زه دی گنا گاره بنده یم ستا د دغه مبارکۍ کعبی په روی او برکت زما مشکل را اسانه کړه) نو صحیح در خواست دی.

دوهم:- مسجد القبا: د مسجد مبارک یو څو کیلو متره د مسجد نبوی څه فاصله لری او دا مبارک مسجد تر کعبی شریفی وروسته د اسلام اولین مسجد دی چه حضرت رسول اکرم علیه السلام د هغه د تهداب ډبره په خپلو مبارکولو سوايښی ده

کله چه حضرت محمد علیه السلام دمکی شریفی څه ومديني منوري ته هجرت وکړ نو پر دغه محل یی و ملگرو ته امر وکړ چه دلته تم کیږو تر څو حضرت علی کرم الله وجهه دمکی شریفی نه را ورسېږي نو د دغه مسجد بنا یی وکړه. روایت دی چه په دغه مسجد کښی یو لمونځ دیوی عمرې ثواب لری. نو به د خپلو ملگرو سره یو اجرتی یا تکسی ونیسی او هلته ورشی او په هغه کښی دوه رکعتۀ نفل د مسجد د تحیی (احترام) ادا کړي. هر مسجد ته چه دا خلیږي په هر ځای او زمان کښی چه وی لمړی به راسته پښه دمخه کړی په وخت کښی د دا خلیدو و مسجد ته او وبه وایی (الهم افتح لی ابواب رحمتک) ژباړه:- الهی ستا درحمت دروازی ما ته خلاصی کړه.

دریم:- مسجد القبلة تین (د دوو قبلو مسجد):-

د ما پښین د فرضو د جماعت په منځ کښی یعنی

وروسته تر دوو رکعتو د الله جل جلاله وحیه و محمد علیه السلام ته راغله چه دا ولی قبلي څه چه بیت المقدس و د کعبی شریفی و خواته مخ وگرځوه نو حضرت رسول الله علیه السلام سمدلاسه بیله دی چه سلام وگرځوی مخ د کعبی شریفی پر لور واپړ او په ده پسرې لسو صحابو به و بیله سلام وگرځولو همداسی دمکې شریفی پر لور مخ واپړ او نو دا هغه لس کسان رحمت الله علیهم دی چه عشره مبشره و بلل شوه یعنی هغه لس کسان چه د جنت زیږی ورکړه شو او پردوی د جنت شا هدی رواده (الهی ستا د دغه عشره مبشره و په روی او برکت موږ ته هم جنت را نصیب کړه آمین) نو ځکه دغه مبارک مسجد د دوو قبلو مسجد و نومول شو دغه مسجد ته به هم ورشی او هلته به هم دوه رکعتۀ تحیه د مسجد نفل ادا کړي او دخدای تعالی له دربار به خپل مراد وغواړي. خلرم مسجد الجمعة:-

دا هغه مبارک مسجد دی چه رسول الله علیه السلام خپل اولین د جمعی لمونځ په هغه کښی ادا کړیدی دغه مسجد ته به هم ورشی او دوه رکعتۀ د تحیی د مسجد به ادا کړي. او دخدای تعالی په حضور کښی به د رحمت او برکت غوښتنه وکړي.

پنځم مسجد الجمامه یا په عربی یی مسجد الکمامه تلفظ کوی:-

گمامه په کلاسیک عربی کښی اوریځی ته ویل کیږی نو دا نوم په دې نسبت ورکړه شو چه حضرت محمد علیه السلام یو وار په هغه کښی دا و خشکی. په مناسبت استسقاء وکړه نو فوراً پر اسمان باندی اوریځی رالی او په اورولو یی پیل وکړ نو ځکه یی مسجد الکمامه بولی ولی

دغه مسجد مبارک د محمد عليه السلام عيد گاه هم وه او دلته به يی داختر و لمونځونه ادا کول ، دغه مبارک مسجد به هم وويني او دوه رکعت دمسجد دتحیی به پکښی ادا کړي او خواست به دی دالله پاک څخه وکړي

شپږم جبل الاحد :-

دا حد غر تقریباً شپږ نیم کیلو متره دمدینې منورې و شمال ته پروت دی پر دغه میدان دمسلمانانو او مشرکینو تر منځ سخته جگړه وشوه چه دجنگ په اوله مرحله کښی دمسلمانانو لښکری بریالی شوی او مشرکینو شکست و خور کله چه داسلام غازیانو دغنائیمو لاسته راوړو لپاره هغه کسان چه رسول الله دجنگ دمحاذا دشا دخوا دحملې دخطر دمخنیوی په خاطر موءظف کړی وه دهغوی په فکر چه مشرکینو ماته و خورل بیا به را ونه گرځی نو خپل مورچل یی خوشی کړ او په غنیمت پسې دغندی څه را کوډ شول نو د مشرکینو یوه ډله سپرو چه ودغه موقع ته په انتظار وه دغندی دشاخه پر مسلمانانو حمله وکړه او د ډیری خونړۍ جگړې په نتیجه کښی سید الشهدا حضرت حمزه رحمت الله علیه د محمد علیه السلام تره (اکا) شهید شو او هم مشرکینو تر حضرت سرور کائنات علیه السلام پوری ځان ورساوه تلایښی دا وو چه انحضرت والا مقام هم شهید کړی ولی د مشرکینو دا کار او پلان د باهمته داسلام دغازیانو له خوا شنډ شو مگر د رسول الله مبارک غاښ پدې جنگ کښی شهید شو.

نو ددغه داحد میدان لیدنه او دسید الشهدا حمزه رحمت الله علیه زیارت چه دهغه جنگ دمیدان په وسط کښی دنورو داسلام د لښکرو د شهیدانو رحمت الله علیهم سره دفن دی ښه عمل دی او دهغو شهیدانو وپاک ارواح ته درحمت دوعا کول داسی چه اول به درې قل هو الله وی وواپی او ثواب یی دهغو شهیدانو او داسلام دپتولو شهیدانو او جمله مسلمانانو وارواح ته هدیه کړی او دخدای پاکه څه به داحد د شهیدانو په روی او برکت درحمت او برکت غوښتنه دځان او خپلو اقربا وواو دافغانانو تر منځ دصلح او اتفاق او دگران افغانستان دترقی او ابادی دپاره وکړي.

اوم خندق یا جبل الصلاح :-

داسلام لښکرو او غازیانو دجنگ دمخه د مشرکینو د لښکرو دمخ نیوی په غرض چه نهایته ډیر او سمبال شوی وه دلته خندق وکیښی د خندق د کښلو په جریان کښی د حضرت محمد علیه السلام دوی معجزی ظاهری شویدی یو دلوی سخرې ماتیده د انحضرت علیه السلام په مبارک لاسو او بل دپوله اشر دصحابه وو مړول په یوه ټکی ددوی دهغه تفصیل داسلام دتاریخ په کتا بونو کښی ولولی. نو ددغه خندق په ساحه کښی شپږ مسجدونه بنا شوی وه ، ولی په را وروسته کلو کښی دسعودی دولت دهغه شپږو مساجدو پر ځای یو پراخ مسجد اباد کړیدی دهغه لیدل او په هغه کښی دمسجد دتحیی دوه رکعت دیا ده مه باسه ددغه مبارکو اما کڼو چه داسلام دتاریخ جز دی لیدنه که دی توان درلود دیا ده مه باسه.

د حج پام لرنه :-

محترمو لوستونکو ددې کتاب باید همیشه احتیاط وکړي او دهر ډول گناه او ناوړه عمل څه ځان لری وساتي ځکه چه دگناه تاریکی دنیکو اعمالو روښنایی مکدره کوی نو حلال خوړل-رشتیا ویل په معاملاتو کښی ، اودخدای دمخلوق سره هم دردی او محبت او دتکبر او غرور څه ځان ساتل او دښکاره او پټو ناوړه اعمالو ځان گوښه ساتل په اورادو کښی -دوعا اودیني وظایفو کښی معنوی قوت او تاثیر ایجادوی نو دحج په وخت کښی او ترهغه وروسته باید دخدای صالح بنده واوسی او دنفس او هوا مطابعت به نکوي په اخره کښی زه دپتولو محترمو لوستونکو دپاره خالصانه دوعا کوم چه الله جل جلاله دی دوی ته توفیق پر ښو اعمالو ورکړی او خدای دی قبول او مبرور حج په نصیب کړی او خاتمه دې پرنیکو اعمالو ش

زه عاجزه هم ستاسی څه دنیکی او رحمت ددو عا هیله مندیم . وسلامُ علیکم ورحمةُ الله وبرکاته  
الحمدُ لله الحمدُ لله الحمدُ لله تَقَبَّلْ مِنَّا هَذَا اِنَّكَ اَنْتَ سَمِیعٌ عَلِیمٌ وَصَلِیُّ اللّٰهِ عَلٰی سَیْدِنَا مُحَمَّدٍ وَآلِهِ وَاصْحَابِهِ اَجْمَعِیْنَ بِرَحْمَتِكَ  
یا اَرْحَمَ الرَّاحِمِیْنَ .

دغه کتاب ختم سو دریبع الاول په دریمه دجمعی ورځ د ۱۴۳۰ هجری قمری کال - فبروری ۲۷ د ۲۰۰۹ عیسوی کال.

ماخذونه: ددی کتاب دلیکلو په موخه می ددی لاندی ماخذونه استفاده کړیده:--

۱:- تفسیر کابلی - ترجمه و تفسیر مولانا محمود حسن (دیوبندی) ارواح دې بناد وی

۲:- دقرآن مجید ترجمه او تفسیر په بڼستو ژبه کښی د سعودی دولت له خوا ترتیب شوی دی

۳:- خلاصته المناسک مؤلف الحاج ملا عبدالغنی اخند افغانی کندهاری، ارواح دې بناد وی

۴:- حج او عمره لیکوال عبدالعزیز بن عبدالله، ترجمه:- نظام الدین عبدالجبار (شایق)

چاپ او خپرونه د سعودی دولت داوقافو او اسلامی چارو وزارت.

۵:- نماز کامل مرتب خلیل الرحمان نعمان مظاهری او مترجم مولانا محمد شهادت سروانی ارواح دی بناد وی.

۶:- د حج او عمری قدم په قدم رهنما په انګلیسی ژبه.